

جامعہ حقانیہ کاترجمان

سائبریا

سرگودھا

الحقانیہ

جلد


شماره اولیٰ و ثانی ۱۴۳۳ھ جولائی ۲۰۱۲ء



بانی جامعہ: فقیہ العصر حضرت مولانا مفتی عبدالشکور رحمہ اللہ

فہرست

ترجمان اہل سنت رحمہ اللہ کی رحلت..... مفتی سید عبدالقدوس ترمذی مدظلہم	3
درس قرآن کریم..... " " "	17
درس حدیث..... مولانا منظور احمد نعمانی رحمہ اللہ تعالیٰ	19
ماہوئیات حکیم الامت رحمہ اللہ..... ارتقلم حضرت مفتی محمد حسن امرتسری رحمہ اللہ	21
اصلاحی مکاتیب..... فقیہ العصر مفتی سید عبدالشکور ترمذی قدس سرہ	23
خطاب..... شیخ الاسلام حضرت مولانا مفتی محمد تقی عثمانی مدظلہم	25
سرزمین ہند میں چند روز..... مفتی سید عبدالقدوس ترمذی مدظلہم	33
تعارف و تہرہ.....	46



کلمۃ الحق

مفتی سید عبدالقدوس ترمذی مدظلہم

بسم اللہ الرحمن الرحیم

ترجمان اہل سنت رحمہ اللہ کی رحلت

موت ایک اہل حقیقت ہے، یہاں جو بھی آیا ہے جانے کیلئے آیا ہے، اس لئے اپنا اپنا مقررہ وقت پورا کر کے ہر ایک نے یہاں سے جانا ہے، لیکن کچھ ہستیاں ایسی ہوتی ہیں جن کے جانے سے پورا جہاں تاریک ہو جاتا ہے اور ان کی موت پورے جہاں کی موت کہلاتی ہے۔

وما کان قیس ہلک واحد و لکنہ بنیان قوم تہدما

انہیں چنیدہ اور برگزیدہ ہستیوں میں سے ہمارے مخدوم بزرگ ترجمان اہل سنت، محقق مجدد، مفسر و متکلم شیخ الحدیث حضرت مولانا محمد سرفراز خان صفدر قدس سرہ بھی تھے، جنہوں نے ایک طویل عرصہ علالت کے بعد ۸ جمادی الاولیٰ ۱۴۳۰ھ بمطابق ۳ مئی ۲۰۰۹ء کو اٹھانوے سال کی عمر میں انتقال فرمایا، انا للہ وانا الیہ راجعون۔ حق تعالیٰ حضرت شیخ کے درجات بلند فرماویں اور ان کے ہزاروں پیسماندگان بلکہ لاکھوں متوکلین کو صبر و اجر سے مشرف فرما کر ان کے مشن کو زندہ رکھنے بلکہ آگے بڑھانے کی توفیق عطا فرمائیں آمین۔

حضرت شیخ رحمہ اللہ تعالیٰ جناب نور احمد خان ولد گل احمد خان مرحوم سواتی کے ہاں ڈھکی چیزاں داخلی کڑسنگ بالاسابق ڈاکخانہ ٹہیل علاقہ کوش تحصیل ہانسہ ضلع ہزارہ میں آج سے اٹھانوے سال قبل ۱۳۳۲ھ بمطابق ۱۹۱۳ء میں پیدا ہوئے، آپ کی حقیقی والدہ ماجدہ ۱۹۲۰ء میں انتقال کر گئی تھیں اس لئے آپ کا بچپن سوتیلی والدہ کی کود میں گذرا، والد ماجد نیک اور صالح سادہ طبیعت انسان تھے، کو وہ عالم نہ تھے مگر انہیں حضرت شیخ اور صوفی عبدالحمید صاحب سواتی رحمہ اللہ کی تعلیم کا بڑا فکر تھا اس لئے انہوں نے اس پر خاص توجہ دی اور اپنے ان دونوں لخت جگروں کی ظاہری جدائی بھی برداشت کی تاکہ یہ حضرات دینی تعلیم حاصل کر کے عالم فاضل بن جائیں، ان کی یہ خواہش اگرچہ ان کی زندگی میں پوری نہ ہو سکی کیونکہ ۱۹۳۰ء میں ان کا انتقال ہو گیا جبکہ دادا

محترم بھی ان کے ایک سال بعد ۱۹۳۱ء میں انتقال کر گئے، لیکن چونکہ حضرت شیخ رحمہ اللہ نے تعلیم کا سلسلہ جاری رکھا اور تمام تر نامساعد حالات کے باوجود دونوں بھائی خوب محنت سے تعلیم حاصل کرتے رہے، بالآخر والد محترم مرحوم کی تمنا پوری ہوئی اور دونوں حضرات جید عالم دین بن کر دارالعلوم دیوبند سے فارغ ہو کر ان کیلئے بہترین صدقہ جاریہ بن گئے۔

حضرت شیخ نے ابتدائی تعلیم اپنے علاقہ میں حاصل کی پھر مختلف مقامات پر پڑھا اور ۱۹۳۷ء میں جہانیاں منڈی میں داخلہ لے کر عبدالغفور، حمد اللہ، مسلم الثبوت اور مختصر المعانی وغیرہ پڑھی پھر تین سال مدرسہ انوار العلوم کجرا نوالہ میں موقوف علیہ تک تمام کتابیں ہدایہ اولین آخرین، توضیح مکتوح، بیضاوی، تصریح، اقلیدس، صدر، قاضی مبارک، شمس بازغہ، شرح نخبۃ الفکر اور مشکوٰۃ شریف، مطول، ہراجی وغیرہ حضرت مولانا عبدالعزیز صاحب رحمہ اللہ تعالیٰ اور حضرت مولانا عبدالقدیر صاحب رحمہ اللہ تعالیٰ سے پڑھیں۔

۱۹۳۱ء میں دونوں بھائی ازہرہ بند دارالعلوم دیوبند میں داخل ہوئے، وہاں بخاری شریف اور ترمذی شریف شیخ العرب والعجم حضرت اقدس مولانا سید حسین احمد مدنی رحمہ اللہ تعالیٰ، مسلم شریف حضرت بلیاوی، ابوداؤد شریف حضرت شیخ الادب مولانا اعجاز علی صاحب رحمہ اللہ تعالیٰ سے پڑھیں اور دیگر کتب دیگر ساتھ کرام سے۔ اس سال دارالعلوم کا سالانہ امتحان چونکہ بعض وجوہ سے نہیں ہو سکا تھا اس لئے بغیر امتحان دیئے آپ واپس تشریف لے آئے اور پھر جب مدرسہ انوار العلوم کجرا نوالہ میں بطور مدرس آپ کا تقرر ہو گیا تو امتحان کیلئے آپ مع حضرت صوفی صاحب رحمہ اللہ دارالعلوم دیوبند تشریف لے گئے اور امتحان میں کامیابی پر آپ کو سند بھی جاری کر دی گئی۔

۹ جون ۱۹۳۳ء سے آپ نے گکھڑ میں درس اور جمعہ کی خدمات کا آغاز فرمایا اور شوال المکرم ۱۳۷۳ھ/ ۱۹۵۴ء میں آپ کا جامعہ نصرۃ العلوم میں تقرر ہوا عرصہ دراز تک بخاری شریف وغیرہ اور دورہ تفسیر میں ہر سال مختصر تفسیر مع ترجمہ آپ پڑھاتے رہے، کورنمنٹ ٹریننگ انسٹی ٹیوٹ گکھڑ میں ۱۹۴۳ء سے ہی آپ قرآن پاک کا درس بھی دیتے رہے، درس و تدریس کا یہ سلسلہ ۲۰۰۱ء تک جاری رہا اور آپ بڑی محنت و مجاہدہ سے یہ ساری خدمات سرانجام دیتے

رہے، ۲۰۰۱ء میں آپ کو اپنی علالت کی وجہ سے مد ریس کا سلسلہ مجبوراً بند کرنا پڑا۔

آپ کی دینی خدمات کا عرصہ تقریباً پون صدی پر محیط ہے جو بلاشبہ ہمارے مدارس کی تاریخ میں ایک غیر معمولی عرصہ ہے، اس ستر سالہ عرصہ میں حضرت شیخ کے تلامذہ اور آپ سے براہ راست استفادہ کرنے والوں کی تعداد یقیناً ہزاروں میں ہے، اللہ تعالیٰ نے آپ کو درس و تدریس کے ملکہ کے ساتھ انداز بیان ایسا شستہ اور پاکیزہ عطا فرمایا تھا کہ آپ سبق اور تقریر کو سامع کے دل میں اتار دیتے تھے، مشکل سے مشکل مباحث کو آسان انداز میں سمجھا دینے پر آپ کو بڑی قدرت اور مہارت تامہ تھی، یہی اسلوب آپ کی تالیفات اور تصنیفات کا بھی ہے، مختلف موضوعات پر آپ کی گرانقدر تالیفات ایک عظیم علمی سرمایہ ہیں جس موضوع پر آپ نے قلم اٹھایا اس کا حق ادا کر دیا، اپنے مدعا کے اثبات پر دلائل کے انبار لگا دیئے، مخالفین کے مستدلالات کا رد آپ نے ایسے جامع اور مسکت انداز سے فرمایا کہ دوبارہ انہیں قلم اٹھانے کی ہمت نہ ہوئی، اللہ تعالیٰ نے زبان و قلم دونوں میں آپ کو بڑی قوت، طاقت اور شوکت عطا فرمائی تھی، احقاق حق اور ابطال باطل کیلئے آپ نے ان دونوں نعمتوں سے بھرپور فائدہ اٹھایا، جزاہم اللہ تعالیٰ خیر الجزاء۔

حضرت شیخ کو مسلک حق اہل سنت والجماعت کے دفاع اور تحفظ کا ہمیشہ بڑا ہی خیال رہا، مسلک و مشرب کے دفاع اور تحفظ کیلئے آپ کی علمی خدمات اور گراں قدر تالیفات علماء دیوبند کی تاریخ کا ایک سنہری باب ہیں جنہیں ہمیشہ یاد رکھا جائیگا آپ کی تصانیف اور بیانات اس کے گواہ ہیں، اور اس موضوع پر آپ کی خدمات کی وجہ سے ہی بجا طور پر آپ کو اہل سنت والجماعت کا امام اور ترجمان کہا جاتا ہے، فرق باطلہ ضالہ کی تردید اور مخالفین اسلام کے رد میں آپ کے مضامین، کتب اور رسائل اسی جذبہ اور فکر کا نتیجہ ہیں، اس سلسلہ میں راہِ سنت، تسکین الصدور، الشہاب المبین، عبارات اکابر، حمید النواظر، ازالۃ الريب، عیسائیت کا پس منظر، دل کا سرور، عمدۃ الاثبات، انکار حدیث کے نتائج، مسئلہ سماع موتی، تنقید متین، احسن الکلام، مسئلہ ختم نبوت، ہانی دارالعلوم دیوبند وغیرہ بطور خاص قابل ذکر و لائق مطالعہ ہیں، آپ کی تالیفات کی عمدگی، پسندیدگی، مقبولیت اور ثقاہت اس سے واضح ہے کہ آپ کے اساتذہ کرام نے ان کو بے حد سراہا اور ان کی بڑی ہی

تحریف کی ہے اور آپ کی مدح میں بھی بہت جائد اور شاندار کلمات تحریر فرمائے ہیں۔
 شعبان المعظم ورمضان المبارک میں آپ نے سالہا سال دورہ تفسیر کے نام پر قرآن کریم کا ترجمہ اور مختصر تفسیر کے ذریعہ سے مسلک کی جو خدمت کی ہے اس کی افادیت، اہمیت سے کوئی بھی انکار نہیں کر سکتا، دورہ تفسیر کے نام سے بعض علماء حضرات جو اپنے آپ کو دیوبندی کہلاتے تھے علماء دیوبند کی تحقیقات اور مسلک سے ہٹ کر دیوبندیت کے نام پر اپنا مسلک پیش کر رہے تھے اور بہت سے مقام پر قرآن کریم کی نئی تفسیر کو علماء و طلباء کے سامنے پیش کیا جا رہا تھا، حضرت شیخ رحمہ اللہ تعالیٰ کے دورہ تفسیر سے اس فتنہ کا موثر سدباب ہوا اور طلبہ و علماء کے سامنے مسلک اہل سنت والجماعت کے عین مطابق و موافق قرآن کریم کی صحیح تفسیر تعبیر سامنے آئی اور یوں وہ گمراہی کا شکار ہونے سے بچ گئے **فلله الشکروا له الحمد و للہ در الشیخ رحمہ اللہ تعالیٰ**۔

بنیادی طور پر آپ درس و تدریس، تصنیف و تالیف، وعظ و تبلیغ اور تحقیق و تدقیق کے آدمی تھے آپ نے اس میدان میں زندگی کا ایک طویل حصہ گزارا ہے لیکن ضرورت کے مواقع پر آپ سیاست اور ملکی تحریک میں بھی بھرپور حصہ لیتے اور وہاں بھی اپنی خدا داد صلاحیتوں کی وجہ سے قائدانہ کردار ادا فرماتے قادیانیوں کے خلاف ۱۹۵۳ء میں جو تحریک چلائی گئی تھی آپ نے اس میں بڑا نمایاں حصہ لیا اور نو ماہ تک پس دیوار زنداں بھی رہے اسی طرح ۱۹۷۷ء میں نظام مصطفیٰ (صلی اللہ علیہ وسلم) کے نام پر جو تحریک چلی اس میں بھی آپ نے پورا پورا تعاون فرمایا۔

اللہ تعالیٰ نے جہاں آپ کو ظاہری علوم و فیوض سے نوازا تھا وہیں باطنی اور روحانی علوم و برکات سے بھی آپ خوب مالا مال تھے، اگر ظاہری علوم میں مہارت و پختگی، مسلکی تہذیب، جید استعداد، نحو و مضبوط علم، تحقیق و تدقیق جیسی نعمتیں آپ کے پاس تھیں تو باطنی طور پر تواضع خشیت، اخلاق حسنہ، تقویٰ و طہارت، خوف خدا، التوہیت، عاجزی جیسے اوصاف جمیلہ سے بھی آپ پورے طور پر متصف تھے، سلسلہ نقشبندیہ میں آپ باقاعدہ حضرت مولانا حسین علی صاحب دہلوی پھر اہل رحمۃ اللہ علیہ کے خلیفہ مجاز تھے۔

حضرت شیخ رحمہ اللہ اور احقر کے والد ماجد قدس سرہ دونوں ہی جید عالم دین، بالغ نظر،

اور محقق تھے، حضرت شیخ کی علمی تالیفات شائع ہو کر خواص و عوام تک پہنچ چکی تھیں، حضرات علماء کرام بھی ان سے برابر مستفید ہو رہے تھے، حضرت والد ماجد رحمہ اللہ کو حضرت شیخ کی تحقیق پر بہت اعتماد تھا چنانچہ آپ اپنی کتابوں میں جہاں بہت سے اکابر کا حوالہ دیتے وہیں حضرت شیخ کی کتابوں کا حوالہ بھی دیتے تھے اور دینی و مسلکی خدمات کی بنا پر حضرت کو اہل سنت والجماعت کا ترجمان سمجھتے تھے بعض مسائل پر خط و کتابت کی فہم بھی آ جاتی تھی حضرت والد صاحب رحمہ اللہ نے کئی مرتبہ حضرت شیخ کو اپنے جامعہ کے سالانہ جلسہ میں شرکت کی دعوت بھی دی لیکن حضرت شیخ رحمہ اللہ دورہ تفسیر کی مصروفیات کی وجہ سے تشریف نہیں لاسکے۔

حضرت شیخ رحمہ اللہ تعالیٰ بھی حضرت والد صاحب رحمہ اللہ پر اعتماد فرماتے تھے اور علماء دیوبند کے مسلک و مشرب کے حوالہ سے انہیں جن چند شخصیات پر اعتماد تھا ان میں ایک نام حضرت والد صاحب رحمہ اللہ کا بھی ہے، چنانچہ ایک مرتبہ دارالعلوم کراچی تشریف لے گئے تو وہاں اس بات کا ذکر آیا کہ آج کل طلبہ تو طلبہ بعض علماء کرام کو بھی صحیح طور پر اپنے اکابر کے مسلک و مشرب کا علم نہیں اور نہ ہی اس مسلک و مشرب کی اب صحیح طور پر پابندی کی جا رہی ہے اس بات کی بڑی ضرورت ہے کہ اکابر کے مسلک و مشرب اور دیوبندیت کی صحیح تشریح کی جائے اور یہ کام اس وقت صرف چند حضرات ہی کر سکتے ہیں ان کو جمع کر کے ان سے یہ کام لینا چاہئے، حضرت شیخ نے اس سلسلہ میں جن حضرات علماء کرام کا نام لیا ان میں ایک نام حضرت اقدس والد ماجد رحمہ اللہ کا بھی تھا۔

احقر نے ایک مرتبہ کتاب ”المہند علی المہند“ کا خلاصہ ”عقائد علماء دیوبند“ جو حضرت والد ماجد نے مرتب فرمایا تھا حضرت شیخ کو تقریظ کیلئے ارسال کیا تو اس پر یہ تحریر ارسال فرمائی:

مہسلا و محمد لا و مصلیا و مسلما امابعد:

جوں جوں قیامت قریب آئے گی ہر صاحب رائے اپنی رائے پر ناز کرے گا اور اعجاب کل ذی رائے برآیہ کا خوب مظاہرہ ہوگا، لیکن کامیابی صرف اسی میں ہے کہ یصلح آخر هذه الامة الایما صلح بہ اولہا۔

ان مسائل میں سے ایک مسئلہ حیات الانبیاء علیہم الصلوٰۃ والسلام اور سماع صلوٰۃ و سلام عند القبول بھی ہیں، جس میں ۱۳۷۷ھ سے پہلے از شرق تا مغرب از شمال تا جنوب کسی فرقہ کے کسی عالم کا کوئی اختلاف نہ تھا، جیسا کہ فتاویٰ رشدیہ اور ابداء الفتاویٰ وغیرہ سے بالکل عیاں ہے اور بحمد اللہ تعالیٰ راقم اشیم نے اپنی مفصل کتاب ”تسکین الصدور“ میں اس پر مبسوط بحث کی ہے جس کی تائید و تصدیق دور حاضر میں پاک و ہند کے مسلم اکابر علماء دیوبند نے کی ہے اور یہی علماء دیوبند کا مسلک ہے، اللہ تعالیٰ جزائے خیر عطا فرمائے حضرت مولانا مشتق سید عبدالشکور صاحب ترمذی دامت برکاتہم کو جنہوں نے ”المہند علی المہند“ کو عمدہ کتابت و طباعت سے آراستہ کر کے اور آخر میں موجودہ زمانہ کے علماء دیوبند کی تصدیقات ثبت فرما کر عوام الناس کے سامنے پیش کرنے کی سعادت حاصل کی ہے فجزاہم اللہ عنہ وعن سائر المسلمین خیر الجزاء وصلى الله تعالى وسلم على خاتم الانبياء والمرسلين وعلى آله واصحابه اجمعين۔

احقر ابوالزاہد محمد سر فراز خطیب جامع مسجد گکھڑ

وصدر مدرس مدرستہ نصرۃ العلوم کوہرانولہ

۲۳ جمادی الاولیٰ ۱۴۰۵ھ (المہند ص ۱۸۹)

احقر نے حضرت والد ماجد کی وفات کے بعد حیات ترمذی کے نام سے ان کی سوانح لکھنے کا ارادہ کیا تو خیال آیا کہ معاصر علماء کرام مشائخ عظام سے بھی ان کے بارہ میں مضامین لکھوائے جائیں، حضرت شیخ رحمہ اللہ تعالیٰ نے اپنی علالت اور ضعف کے باوجود ایک مختصر مگر جامع تحریر لکھ کر احقر نا کارہ کو عطا فرمائی جو کئی فوائد پر مشتمل ہونے کی وجہ سے قارئین کی خدمت میں حاضر ہے:

نحمدہ ونصلی علی رسولہ الکریم:

دنیا میں جتنے مذاہب اور ادیان موجود ہیں ان سب میں سچا، کامل اور نجات والا مذہب اور دین اسلام اور صرف اسلام ہے اللہ تعالیٰ کا ارشاد ہے ان الدین عند اللہ الاسلام یعنی کامل مقبول پسندیدہ اور حق دین اب صرف اسلام ہی ہے جس نے اس کے علاوہ کوئی دین اختیار

کیا تو وہ ہرگز قبول نہ کیا جائے گا ومن یتبع غیر الاسلام دینا فلن یقبل منه اس برحق اور سچے دین کی بنیاد قرآن کریم، حدیث شریف اور ان کے خادم علوم اسلامیہ پر قائم ہے ان علوم کے بغیر قرآن کریم اور حدیث شریف کا سمجھنا بالکل ناممکن ہے۔

اللہ تعالیٰ نے اپنے برحق دین کی حفاظت کیلئے عالم اسباب میں ہر دور میں علمی و عملی شخصیات پیدا کی ہیں جنہوں نے دنیا کی تمام تکالیف برداشت کر کے اور بد باتوں کے طعن و تشنیع سن سن کر بھی حق کی نشر و اشاعت میں کوئی کمی اور کسر نہیں چھوڑی اللہ تعالیٰ ان اہل حق حضرات کی قربانیاں قبول فرمائے اور ان کے صدقات جاریات کو قائم اور دائم رکھے آمین ثم آمین۔

اسی سلسلہ کے ایک بزرگ حضرت مولانا عبدالشکور ترمذی رحمہ اللہ فقیہ ابن فقیہ بھی ہیں جنہوں نے اکابر علماء دیوبند کثر اللہ تعالیٰ جماعہم کے دامن سے وابستہ رہ کر تجدد اور تشدد کے راستوں سے گریز کر کے تدریسی، تقریری اور تالیفی طور پر حق اور اہل حق کی پوری تائید اور باطل و مرجوح طریقوں کی سرکوبی کی ہے اور افراط و تفریط سے بچ کر اہل اسلام کی دینی خدمت کی ہے اللہ تعالیٰ ان کی مساعی جلیلہ کو قبول فرمائے اور اہل حق کیلئے ان کی کوششوں کو مشعل راہ بنائے اور ان کے تلامذہ اور فرزندان کو اللہ تعالیٰ ان کے نقش قدم پر چلنے اور ان کی ہدایات اور تحقیق پر عمل پیرا ہونے کی توفیق بخشے خاص طور پر ان کے فرزند ارجمند حضرت مولانا مشتقی عبدالقدوس صاحب سلمہ اللہ تعالیٰ کو جو ان کے صحیح طریقہ پر عملی وارث ہیں اللہ تعالیٰ ان کو ہمت و استقامت نصیب فرمائے اور اس مازک اور پر فتن دور میں جس میں اعجاب کل ذی رأی برأیہ کا گھمنڈ ہو رہا ہے اللہ تعالیٰ ان کو صراط مستقیم پر قائم رکھے اور اکابر علماء دیوبند کے حق اور مبنی بر دلائل اور انصاف مسلک کو جاگر کرنے کی ہمت عطا فرمائے، آمین ثم آمین، وصلى الله تعالى وسلم على رسوله خير خلقه وعلى آله واصحابه وازواجه وذرياته واتباعه الى يوم الدين آمين يا ارحم الراحمين۔ ۸/ربیع الثانی ۱۴۲۳ھ ۲۷ جون ۲۰۰۲ء

جامعہ عثمانیہ شوگر کوٹ کے جلسہ پر حضرت مولانا بشیر احمد خاکی رحمۃ اللہ علیہ نے ایک مرتبہ حضرت شیخ سرفراز صاحب صغدر، حضرت اقدس والد ماجد، حضرت مولانا زاہد الراشدی صاحب،

حضرت مولانا عطاء الحسن صاحب وغیرہم کو مدعو کیا، حضرت شیخ نے مدینہ العلم فیصل آباد سے تشریف لانا تھا آپ وہاں ختم بخاری شریف کرا کے شورکوٹ کی طرف روانہ ہوئے، راستہ میں کسی نے اطلاع کر دی کہ حضرت مفتی عبدالشکور صاحب ترمذی انتقال فرما گئے، حضرت اور تمام رفقاء سفر کو بہت صدمہ ہوا اور انہوں نے سارا راستہ حضرت والد صاحب رحمہ اللہ کے تذکرہ میں گزارا، ادھر حضرت والد صاحب رحمہ اللہ احقر کو لے کر بروقت جامعہ عثمانیہ پہنچ چکے تھے اور عصر و مغرب کے بعد کی مجلس ہو رہی تھی، عوام و خواص مستفیدین کا تائبندھا ہوا تھا اور حضرت والد ماجد رحمہ اللہ خوب بیان فرما رہے تھے حضرت مولانا شیر محمد صاحب سر کو دھوی رحمہ اللہ تعالیٰ جو حضرت شیخ رحمہ اللہ تعالیٰ کے ساتھ شریک سفر تھے شورکوٹ پہنچے تو جامعہ عثمانیہ کے اسی کمرہ میں تشریف لے آئے جہاں حضرت والد صاحب تشریف رکھتے تھے وہ اچانک حضرت کو اس طرح دیکھ کر حیران ہو گئے انہیں بے حد مسرت ہوئی اور شدت فرحت میں واقعہ غبط نہ کر سکے فوراً حضرت والد صاحب رحمہ اللہ تعالیٰ سے پورا واقعہ عرض کر دیا اور اپنی غیر معمولی مسرت کا بھی اظہار فرمایا، حضرت والد صاحب رحمہ اللہ تعالیٰ بہت محظوظ ہوئے اور فرمایا کہ ”بھائی ہمارے ہاں تو مردہ بھی زندہ ہوتے ہیں آپ نے تو دیکھ ہی لیا کہ میں زندہ ہوں اور باتیں بھی کر رہا ہوں“ حضرت شیخ کو جب صحیح صورت حال کا پتہ چلا تو وہ بھی بہت ہی خوش ہوئے اور بڑے پرتپاک انداز میں ملاقات فرمائی ولادت کا سن پوچھا حضرت نے ۱۳۴۱ھ بتلایا، فرمایا کہ ”میں آپ کو عمر میں اپنے برابر بلکہ بڑا سمجھتا تھا آپ تو مجھ سے نو سال چھوٹے ہیں“ پھر کافی دیر تک مختلف موضوعات پر تبادلہ خیال ہوا۔

رات کی نشست میں حضرت مولانا عطاء الحسن صاحب بخاری مرحوم کی تقریر کا رخ یزید کی حمایت کی طرف پھرا تو جلسہ میں بڑی بد مزگی پیدا ہوئی جلسہ بند کرنا پڑا اور سب ہی حضرات کو اس کا بڑا قلق ہوا، اگلے روز حضرت شیخ رحمہ اللہ تعالیٰ کا پروگرام دارالعلوم کبیر والا میں ختم بخاری شریف میں شرکت کا تھا، حضرت مولانا محمد انور صاحب مرحوم مہتمم دارالعلوم نے حضرت والد صاحب کو بھی پر زور اصرار کے بعد کبیر والا جانے پر راضی کر لیا، چنانچہ حضرت شیخ رحمہ اللہ تعالیٰ سے قبل آپ کا بھی مختصر بیان ہوا جس میں آپ نے طلبہ کو یزیدی زریں نصائح فرمائیں اور مسلک و مشرب کے حوالہ سے انہیں

اہل السنۃ والجماعۃ علماء دیوبند کے عقائد پر قائم رہنے کی تلقین کی اور فرمایا کہ ترجمان اہل السنۃ حضرت مولانا سر فراز صغیر دہلوی کی تصانیف اس موضوع پر بڑی اہم ہیں طلبہ کو ان کا مطالعہ ضرور کرنا چاہئے۔ اس تفصیل سے ان دونوں بزرگوں کے باہمی تعلق کی نوعیت واضح ہے۔

احقر نے بچپن میں ہی حضرت کا نام سن رکھا تھا ہمارے ہاں چونکہ عوام و خواص میں رسومات و بدعات کا ماحول غالب تھا، باہر سے آنے والے واعظین اور خطباء زیادہ تر حاضر و ناظر، علم غیب، نور و بشر جیسے مسائل کو غلط انداز میں عوام کے سامنے پیش کر کے انہیں گمراہ کرتے رہتے اور حضرت اقدس والد ماجد رحمہ اللہ تعالیٰ اپنے جمعہ کے خطبات میں بڑے زوردار انداز میں انکار فرماتے تھے، اسی دور سے ان موضوعات سے متعلق حضرت شیخ رحمہ اللہ کی مفید و مدلل کتب تبرید النواظر، علم غیب وغیرہ دیکھنے کا موقع ملا، ہم درجہ کتب میں ابتدائی اسباق پڑھنے کے زمانہ سے ہی مطالعہ کے شوقین تھے، درس نظامی کے متوسط درجہ کی کتب پڑھنے کے دوران کافی محنت سے ہم نے ان کتب کا مطالعہ کیا اور ان موضوعات پر ہمیں سب سے زیادہ فائدہ حضرت ہی کی کتب سے ہوا، اس کی ایک وجہ یہ بھی تھی کہ ان کا انداز بیان انتہائی آسان عام فہم عبارت بالکل واضح غیر مبہم اور مدلل ہوتا تھا۔

پہلی حضرت کی زیارت محرم الحرام ۱۴۰۲ھ میں ہوئی احقر کچھ انوالہ جامعہ نصرۃ العلوم میں حاضر ہوا، حضرت اپنے معمول کے مطابق سبق کے وقت گلہڑ سے تشریف لائے اور آتے ہی آپ نے پہلے قرآن کریم کے ایک رکوع کا درس دیا جس میں آیات کے رواں ترجمہ کے ساتھ مختصر و مفید فرمائی، پھر بخاری شریف کا سبق پڑھایا، احقر بعد میں ملا تعارف کرایا بہت خوشی اور مسرت کا اظہار فرمایا، حضرت والد صاحب کی خیریت دریافت فرمائی اور بڑی شفقت سے گفتگو فرمائی جس کا احقر پر بہت اثر ہوا، ان دنوں حضرت کی تازہ تصنیف ”الاشباب المہین“ طبع ہو کر آئی تھی احقر نے اسی سفر میں اس کا مطالعہ کیا اور جناب حضرت مولانا قاضی نسیں الدین صاحب مرحوم سے بھی ملاقات پر ان کی کتاب ”الہام الباری“ وغیرہ بھی حاصل کی۔

احقر کا عرصہ سے خیال تھا کہ قرآن کریم کی تفسیر حضرت سے پڑھی جائے آپ ہر سال

سینکڑوں علماء کرام کو شعبانِ مبارک میں دورہ تفسیر پڑھاتے تھے جامعہ نصرۃ العلوم کجرا نوالہ اس کیلئے ایک عظیم مرکز تھا، احقر ہر سال اس میں شرکت کا سوچتا اور پھر تراویح میں قرآن کریم سنانے کی وجہ سے پروگرام رہ جاتا، بالآخر شعبان المعظم ۱۴۰۵ھ میں حضرت والد صاحب کی اجازت سے احقر نے دورہ تفسیر میں داخلہ لے لیا عزیز مكرم مولوی محمد صدیق سلمہ حال مدرس جامعہ حقانیہ ساہیوال سرگودھا بھی احقر کے ہمراہ تھے، حضرت نے ۲ شعبان المعظم ۱۴۰۵ھ کو دورہ تفسیر کا آغاز فرمایا اور رمضان المبارک کی ۱۵ تک یہ سلسلہ جاری رہا، احقر نے پابندی سے اس میں شرکت کی اور قرآن کریم بھی تراویح میں سنانے کا اہتمام کیا، حضرت سے دورہ تفسیر پڑھنے کا بہت فائدہ ہوا، دورانِ درس حضرت مختلف موضوعات پر بڑی جامع اور مدلل بحث فرماتے تھے اسی طرح غیر مسلموں نے قرآن پر جو شبہات کئے آپ ان کا بھی مدلل رد کرتے اور مشکلات کا حل فرماتے۔

دورہ تفسیر کے دوران حضرت شیخ بڑے شگفتہ رہتے اور بعض دفعہ طلبہ کو ازراہ لطافتِ ظرافت کی باتیں بھی سناتے ایک مرتبہ جب سورہ فاطر شروع ہوئی اس کی پہلی آیت الحمد للہ فاطر السموات والارض کا ترجمہ فرمایا پھر فرمانے لگے ایک صاحب نے ترجمہ قرآن کریم کے نام پر لوگوں کو جمع کیا اور اس نے سورہ فاطر کا ترجمہ یوں کیا ”تمام تعریفیں اللہ تعالیٰ کیلئے ہیں جس نے زمین و آسمان میں فطور پیدا کر دیا ہے“ نعوذ باللہ، نقل کفر کفر نہ باشد۔

حضرت نے ایک مرتبہ تمام طلبہ سے سوال کیا کہ قرآن کریم میں جاء و، باء و، فاء و بغیر الف کے ہیں حالانکہ جمع کے صیغہ ہیں ان کے آخر میں الف ہونا چاہئے تھا جیسا کہ ہر جمع کے صیغہ میں الف لکھا ہوا ہے، یہاں الف کیوں نہیں لکھا گیا اس کی وجہ بیان کی جائے، طلبہ نے مختلف جوابات دیئے حضرت نے فرمایا کہ یہ سب جوابات غلط ہیں صحیح جواب پیش کرنے پر انعام دیا جائے گا لیکن حضرت کی منشاء کے مطابق شاید کوئی بھی جواب نہ دے سکا۔

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ میں بعض منافقین اسلام نے جو حضرات صحابہ کرام رضی اللہ عنہم کے دشمن ہیں انہوں نے واؤ کو مع کے معنی میں لے کر یہ ترجمہ کیا ہے کہ اے نبی آپ منافقین (یعنی صحابہ کرام) کے ساتھ مل کر کفار کے خلاف جہاد کریں یعنی حق تعالیٰ

آپ علیؑ کو کفار کے ساتھ جہاد کا حکم دے رہے ہیں اور حضرات صحابہ کرام کو کویا نعوذ باللہ منافق قرار دیا جا رہا ہے، یہ قرآن کریم کی کس قدر معنوی تحریف ہے جس کے غلط ہونے میں کوئی کلام نہیں لیکن واؤ کو مع کے معنی میں لے کر یہ گل کھلائے گئے ہیں، حضرت شیخ نے امام نحو علامہ رضی شارج کافیہ جو خیر سے خود اہل تشیع سے تعلق رکھتے ہیں ان کے قول سے ثابت کیا کہ یہاں واؤ مع کے معنی میں نہیں ہے، اس لئے آیت کریمہ کا واضح مفہوم یہی ہے کہ آپ کفار اور منافقین سے جہاد فرمائیں اور ان پر سختی کریں کفار کے ساتھ جہاد تلوار سے ہوگا اور منافقین کے ساتھ زبان سے۔

ایک دن فرمایا کہ حضرت مولانا حسین علی صاحب رحمۃ اللہ علیہ رفع سبابہ کے قائل نہ تھے اور ہم ان کے سامنے کرتے تھے، ایک موقع پر میں نے حضرت سے سوال کیا کہ آپ رفع سبابہ کیوں نہیں کرتے، فرمایا کہ حضرت مجدد الف ثانی رحمۃ اللہ علیہ اس کے خلاف ہیں وہ اس کے قائل نہیں، میں نے عرض کیا کہ حدیث میں اس کی تصریح ہے، فرمانے لگے کہ حدیثوں میں اختلاف ہے، میں نے کہا تشہد میں بھی اختلاف ہے پھر اسے بھی ترک فرمادیں، حضرت اس جواب پر مسکرائے اور مجھے اپنی خاص زبان میں فرمایا ”پترا توں کپٹا کر“ (یعنی بیٹے تم کیا کرو) حضرت شیخ نے اس مسئلہ میں خلاصہ کیدانی کے مصنف کا قول بھی ذکر فرمایا اور پھر اشارہ ہا سبابہ کے منکرین کا رد فرمایا اور حضرت ملا علی قاری رحمۃ اللہ علیہ کے رسالہ تزیین العبارة فی تحسین الاشارة کی تعریف فرمائی اور یہ بھی فرمایا کہ میں نے ۳۶ سال قبل اس رسالہ کا مطالعہ کیا تھا، حضرت مولانا حسین علی صاحب رحمۃ اللہ علیہ کے حوالہ سے حضرت نے یہ بھی فرمایا کہ حضرت ”بابنی“ کا ترجمہ اپنی ٹھیکہ زبان میں ”او میری پتری“ سے کرتے تھے جس میں تصغیر کے صیغہ کا پورا پورا لحاظ کیا گیا ہے اور واقعہ یہ ترجمہ سرائیکی زبان میں بہت ہی زبردست ترجمہ ہے۔

دورہ تفسیر پڑھنے کے زمانہ میں ماہ شعبان المعظم کا ایک جمعہ گنگوڑ میں حضرت شیخ کی اقتداء میں پڑھا، حضرت نے بڑے ہی پیار سے انداز میں بڑا عمدہ اور جامع بیان فرمایا جو خواتین و حضرات نے بڑی توجہ سے سنا اس کے بعد خطبہ پڑھا اور جماعت کرائی، حضرت کا بیان اس قدر دل اور غوس ہوتا تھا کہ اس میں کسی کو انگلی رکھنے کی گنجائش نہ رہتی تھی، احادیث صحیحہ کے حوالہ

اور استدلال بالقرآن والحدیث آپ کا خاص وصف تھا، سب سے بڑھ کر یہ کہ آپ کسی ضعیف روایت کو بیان نہیں فرماتے تھے آپ کے بیانات سن کر خواتین تک کو یہ معلوم ہو گیا تھا کہ فلاں حدیث صحیح ہے اور فلاں ضعیف یا موضوع، اس لئے حضرت شیخ کی مسجد میں بیان بڑے بڑے حضرات کیلئے ایک چیلنج سے کم نہ تھا، اگر کوئی عالم حدیث پاک کا حوالہ دے کر بیان کرتا اور وہ حدیث صحیح نہ ہوتی تو خواتین تک انہیں تنبیہ کر دیتیں کہ مولانا آپ نے کس کتاب سے یہ حدیث بیان کی ہے اس کا حوالہ دیں کیونکہ یہ حدیث تو ضعیف ہے، یہ سب حضرت شیخ کا علمی فیضان اور آپ کی جدوجہد کا نتیجہ تھا اور نہ آج کل اس کا لحاظ بہت کم حضرات کرتے ہیں، اسی کا نتیجہ ہے کہ کثرت سے ضعاف اور موضوعات کو نشر کر دیا جاتا ہے جس کا نقصان واضح ہے۔

احقر نے ۱۴۰۹ھ میں حضرت شیخ سے دورہ تفسیر پڑھا اس سال ۲ شعبان المعظم ۱۴۰۹ھ ۱۱ مارچ ۱۹۸۹ء ہفتہ کے روز دورہ تفسیر کا آپ نے آغاز فرمایا اور ۹ رمضان المبارک ۱۴۰۹ھ ۲۶ اپریل ۱۹۸۹ء بروز بدھ کو پورے قرآن کریم کا ترجمہ مع مختصر تفسیر کے ختم فرمایا۔

جو طلبہ دورہ تفسیر شریف مکمل کر چکے تھے انہوں نے حضرت سے درخواست کی کہ ہمیں حدیث پاک کی اجازت دی جائے، حضرت نے فرمایا کہ بخاری شریف کی پہلی اور آخری حدیث پاک پڑھ کر سنائیں، پھر میری طرف سے اجازت ہے اور یہ اجازت تمام شرکاء کو نہیں بلکہ صرف ان حضرات کو ہوگی جو باقاعدہ درس نظامی کر چکے ہیں اور دورہ حدیث شریف پہلے پڑھ چکے ہیں، چنانچہ بخاری شریف کی آخری حدیث پاک پڑھنے کی سعادت احقر کو حاصل ہوئی اور حضرت نے اجازت دے کر دعا کرادی اور اس پر نصرۃ العلوم میں پڑھنے کا دورانیہ مکمل ہوا۔

ترجمہ و تفسیر کے ختم پر مدرسہ کی طرف سے امتحان کا اعلان ہوا، امتحان کے بعد جمعہ المبارک کے روز جلسہ تقسیم اسناد منعقد کیا گیا جس میں حضرت مولانا زاہد الراشدی صاحب مدظلہم نے بیان فرمایا اور حضرت نے اسانید تقسیم فرمائیں، احقر کو خصوصی طور پر دعا دی اور تاکید کے ساتھ حکم دیا کہ حضرت مولانا کو سلام عرض کرنا۔

حضرت والد صاحب قدس سرہ کی وفات کے بعد گھگھڑ آپ کی خدمت میں گھر حاضری

ہوئی تعارف کرانے پر پہچان لیا بڑے اہتمام سے خیر و عافیت دریافت کی مدد سے۔ کے حالات بھی دریافت فرمائے، حضرت والد صاحب کی وفات پر افسوس کا اظہار فرمایا اور ساتھ ہی احقر کو ہدایت فرمائی کہ حضرت کے زمانہ میں جو کام اور شعبے جاری تھے بطور خاص تصنیف و تالیف کا شعبہ، اس کو اہتمام کے ساتھ جاری رکھا جائے اسے بند نہ کریں یہ بڑا ہی اہم شعبہ ہے، پھر فرمایا کہ میں نے بحمد اللہ تعالیٰ تقریباً ستر سال تک مد ریس کی ہے لیکن اب ہمت نہیں رہی۔

ایک دو مرتبہ اس کے بعد بھی حاضری ہوئی پھر متعلقین اور احباب سے براہِ حضرت کی خیریت معلوم کرنا رہا جب بھی کسی بڑے عالم کا انتقال ہوتا معاً حضرت کی طرف ذہن منتقل ہو جاتا کافی عرصہ سے دل میں دھڑکا سا لگا رہتا تھا بالآخر ۹ جمادی الاولیٰ منگل کی صبح فجر کی نماز کیلئے بیدار ہوا تو فون کے ذریعہ اطلاع ملی کہ حضرت شیخ رحلت فرما گئے دل پر چوٹ لگی اور بڑا صدمہ ہوا، انا للہ وانا الیہ راجعون پڑھا دیگر احباب کو اطلاع کی جسے بھی اس حادثہ فلاحہ کا علم ہوا رنجیدہ ہوا، حضرت کی طویل علالت ضعف اور عمر کے تقاضے کی وجہ سے ہر وقت دھڑکا لگا رہتا تھا کہ نہ جانے کس وقت یہ چراغ سحر خاموش ہو جائے بالآخر ۹ سال کی طویل عمر پا کر آپ راہی ملک بقا ہوئے اور حسب ارشاد باری تعالیٰ کل من علیہا فان و قولہ تعالیٰ کل نفس ذائقۃ الموت وقت موعود آ پہنچا جس سے کسی کو بھی مفر نہیں، بلاشبہ آپ کی موت کسی ایک تنفس کی موت نہیں تھی بلکہ پورے جہاں کی موت تھی کما قبل موت العالم الصالح موت العالم۔

ظہر سے قبل ہم جنازہ کیلئے سر کو دھاسے لگھڑ روانہ ہوئے اور عصر کے وقت اس گراؤنڈ میں پہنچ گئے جہاں جنازہ کا اعلان تھا اس وقت گراؤنڈ میں آدھے سے بھی کم جگہ پر افراد موجود تھے، بیانات کا سلسلہ جاری تھا احقر حضرت مولانا زاہد الراشدی صاحب مدظلہم (جو اس وقت پہلی صف میں تشریف فرما تھے) کے پاس پہنچ گیا اور تعزیت کی مولانا نے بڑے صبر و تحمل کا مظاہرہ فرمایا اور کلمہ استرجاع کے بعد ”یہ سب کا مشترکہ صدمہ ہے ہر ایک تعزیت کا مستحق ہے“ کے کلمات ارشاد فرمائے، ساڑھے پانچ بجے کا اعلان تھا، حسب اعلان جنازہ حضرت مولانا زاہد الراشدی صاحب نے پڑھایا اس وقت مجمع کا یہ عالم تھا کہ پورا گراؤنڈ بھر چکا تھا اور تا حدنگاہ آدم ہی آدم تھا، ایک

اندازہ کے مطابق تین لاکھ افراد نے آپ کے جنازہ میں شرکت کی اور ہزاروں افراد وہ تھے جو گراؤنڈ سے باہر ہجوم میں ایسے پھنسے کہ جنازہ میں شرکت نہ کر سکے اسی طرح بروقت جنازہ پڑھانے کی وجہ سے بھی بہت سے ایسے حضرات جو دور سے طویل سفر طے کر کے قدرے تاخیر سے پہنچے جنازہ سے محروم رہے، وکان امر اللہ قدر امقدورا۔

جنازہ کے بعد شارع عام پر اس قدر بے پناہ رش ہو گیا کہ دونوں طرف کی سڑک بلاک ہو گئی، رش ٹوٹنے میں کئی گھنٹے لگ گئے، امام اہل سنت کے جنازہ میں شرکت کیلئے کہاں کہاں سے لوگ آئے ہوئے تھے اس کا اندازہ لگانا بہت مشکل ہے اتنے بڑے ہجوم کو دیکھ کر یوں معلوم ہو رہا تھا کہ سارا ملک حضرت کے جنازہ میں پہنچ گیا ہے، جنازہ میں اتنا ہجوم عند اللہ مقبولیت کی علامت اور نیک فال ہے سچ ہے من کان اللہ کان اللہ لہ ایسے موقع پر امام احمد بن حنبل رحمہ اللہ تعالیٰ کے ارشاد اہل حق کے جنازے حق و باطل میں فیصلہ کرتے ہیں کی تائید مزید ہو جاتی ہے وذلک فضل اللہ یؤتیہ من یشاء۔

جامعہ جتانیہ کے اساتذہ کرام اور طلبہ بھی جنازہ میں شریک ہوئے جبکہ جامعہ کے صدر مدرس مولانا محمد ظفر اللہ صاحب اور سلا نوالی جامعہ امدادیہ فقیہ کے مدیر جناب قاری شرافت اللہ صاحب پانی پتی احقر کے ہمراہ تھے بر خورداران عبد الناصر ترمذی، عبد الملک ترمذی سلمہما الرحمن جو آج کل جامعہ دارالعلوم کراچی میں دورہ حدیث شریف کے طالب علم ہیں وہ ساہیوال آئے ہوئے تھے انہیں بھی حضرت شیخ کے جنازہ میں شرکت کی سعادت مل گئی، فللہ الحمد ولہ الشکر اللہ تعالیٰ اس عمل کو قبول فرماویں اور ہم سب کی مغفرت کا ذریعہ بنائیں آمین۔ دل سے دعا ہے کہ حق تعالیٰ حضرت کے درجات کو بلند فرماویں اور آپ کی خدمات کو قبول فرمائے آپ کے تمام پسماندگان خصوصاً حضرت مولانا زاہد الراشدی صاحب، حضرت مولانا عبد القدوس قارن صاحب، حضرت مولانا عبد الحق خان بشیر صاحب مدظلہم کو صبر جمیل اجر جزیل عطا فرمائیں، آمین۔

احقر عبد القدوس ترمذی عفرلہ

۲۰ جمادی الاولیٰ ۱۴۳۰ھ

مفتی سید عبدالقدوس ترمذی مدظلہم

درس قرآن کریم

بسم اللہ الرحمن الرحیم

اسی طرح کاشتکار کا دوسرا کام زمین میں بیج ڈالنا پھر اس کی حفاظت کرنا پھر جو کوٹیل نکلے اس کی سردی گرمی اور جانوروں سے حفاظت کرنا ہے اس کا حاصل اس کے سوا کیا ہے کہ قدرت خداوندی سے پیدا ہونے والے کوٹیلوں کا ضائع ہونے سے بچایا جائے ان سب کاموں کو کسی درخت کے نکلنے یا پھلنے پھولنے میں بجز رفع موانع کے اور کیا دخل ہے؟ ہاں پانی سے جننے والے بیج کی اور اس سے نکلنے والے درخت کی غذا تیار ہوتی ہے اور اسی سے وہ پھلتا پھولتا ہے لیکن پانی کاشتکار کا پیدا کیا ہوا نہیں اس میں بھی کاشتکار کا کام صرف اتنا ہے کہ قدرت کے پیدا کئے ہوئے پانی کو قدرت ہی کے پیدا کئے ہوئے درخت تک ایک مناسب وقت میں اور مناسب مقدار میں پہنچا دے۔

آپ نے دیکھ لیا کہ درخت کی پیدائش اور اس کے پھلنے پھولنے میں اول سے آخر تک انسان کی محنت اور تدبیر کا اس کے سوا کوئی اثر نہیں کہ نکلنے والے درخت کے راستے سے روڑے ہٹا دے یا اس کو ضائع ہونے سے بچالے باقی رہی درخت کی پیدائش اس کا بڑھنا اس میں پتے اور شاخیں پھر پھول اور پھل پیدا کرنا سوا اس میں سوائے خدا تعالیٰ کی قدرت کے اور کسی کا کوئی دخل نہیں۔

اسی مضمون کو قرآن کریم نے اس طرح بیان فرمایا ہے افرء یتم ما تحرثون ؕ انتم تنزرونہ ام نحن الزرعون (واقعہ ۶۳، ۶۴) بتلاؤ جو کچھ تم بوتاے ہو اسے تم اگاتے ہو؟ یا ہم اُگانے والے ہیں؟

قرآن کے اس سوال کا جواب انسان کے پاس بجز اس کے اور کیا ہے کہ بلاشبہ اللہ تعالیٰ ہی ان سب درختوں کو اُگانے والے ہیں۔

اس تفصیل سے واضح ہو گیا کہ جس طرح زمین اور آسمان کی پیدائش اور برق و باران کے منظم سلسلہ کار میں انسانی سعی و محنت کا کوئی دخل نہیں اسی طرح کھیتی اور درختوں کے پیدا ہونے اور ان سے پھول پھل نکلنے اور ان سے انسان کی غذائیں تیار ہونے میں بھی اس کا دخل صرف برائے نام ہے اور حقیقت میں یہ سب کا روہا صرف حق تعالیٰ کی قدرت کاملہ اور حکمت بالغہ کا نتیجہ ہیں۔

خلاصہ یہ کہ اس آیت میں حق تعالیٰ کی ایسی چار صفات کا بیان ہے جو سوائے اس کے اور کسی مخلوق میں پائی ہی نہیں جاسکتیں اور جب ان دونوں آیتوں سے یہ معلوم ہو گیا کہ انسان کو عدم سے وجود میں لانا اور پھر اس کی بقاء و ترقی کے سامان زمین اور آسمان بارش اور پھل پھول کے ذریعے مہیا کرنا سوائے ذات حق جل شانہ کے اور کسی کا کام نہیں تو ہر ادنیٰ سمجھ بوجھ رکھنے والے انسان کو اس پر یقین کرنے کے سوا کوئی چارہ نہیں رہتا کہ عبادت و اطاعت کے لائق اور مستحق بھی صرف وہی ذات ہے اور اس سے بڑا کوئی ظالم نہیں کہ انسان کے بود و وجود اور اس کے بقاء و ارتقاء کے سارے سامان تو اللہ تعالیٰ پیدا کرے اور غافل انسان دوسروں کی چوکھٹوں پر سجدہ کرتا پھر دوسری چیزوں کی بندگی میں مشغول ہو جائے مولانا رومی رحمہ اللہ تعالیٰ نے اسی غافل انسان کی زبان پر فرمایا ہے۔

نعمت را خورده عصیاں می کنم نعمت از تو من بغیرے می تنم

اللہ تعالیٰ نے اس کو اپنی ساری مخلوقات کا سر دار اس لئے بنایا تھا کہ ہماری کائنات اس کی خدمت کرے اور یہ صرف رب کائنات کی خدمت اور عبادت میں مشغول رہے اور کسی کی طرف نظر نہ رکھے اس کا یہ رنگ ہو جائے۔

بگذرا ز یاد گل و گلبن کہ بچم یا دنیست در زمین و آسمان جز ذکر حق آبادنیست

لیکن غافل انسان نے اپنی حماقت سے اللہ تعالیٰ ہی کو بھلا دیا تو اسے ایک خدا کی غلامی کے بجائے ستر کروڑ دیوتاؤں کی غلامی کرنا پڑی۔

ایک در چھوڑ کے ہم ہو گئے لاکھوں کے غلام ہم نے آزادی عرفی کا نہ سوچا انجام

(معارف القرآن ج ۱ ص ۱۳۷)

مولانا منظور احمد نعمانی رحمہ اللہ تعالیٰ

درس حدیث

تشریح: اس حدیث میں سائل کے سوال کے جواب میں آنحضرت صلی اللہ علیہ وسلم نے پانچ امور کا بیان فرمایا ہے اسلام، دوسرے ایمان، تیسرے احسان، چوتھے قیامت کے متعلق انتباہ کہ اس کا وقت خاص اللہ کے سوا کسی کے علم میں نہیں اور پانچویں قیامت سے پہلے ظاہر ہونے والی بعض علامات ان پانچوں چیزوں کے متعلق جو کچھ اس حدیث میں بیان فرمایا گیا ہے وہ تشریح طلب ہے۔

(۱) اسلام کے اصل معنی ہیں اپنے کو کسی کے سپرد کر دینا اور بالکل اسی کے تابع فرمان ہو جانا۔ اور اللہ کے بھیجے ہوئے اور اس کے رسولوں کے لائے ہوئے دین کا نام اسلام اسی لئے ہے کہ اس میں بندہ اپنے آپ کو بالکل مولا کے سپرد کر دیتا ہے اور اس کی مکمل اطاعت کو اپنا دستور زندگی قرار دے لیتا ہے اور یہی ہے اصل حقیقت دین اسلام کی، اور اسی کا مطالبہ ہے ہم سے فرمایا گیا **وَاللّٰهُمَّ اَلِّهِ وَاحِدًا فَلَهُ اسْلَمُوا** (حج ع ۵) تمہارا اللہ وہی الہ واحد ہے لہذا تم اسی کے مسلم یعنی مطیع ہو جاؤ اور اسی اسلام کے متعلق فرمایا گیا **وَمَنْ احْسَنَ دِيْنًا مِّنْ اِسْلَمٍ وَجْهَهُ لِلّٰهِ (نساء ع ۱۷)** (اور اس سے بہتر کون ہو سکتا ہے جس نے اپنے کو خدا کے سپرد کر دیا اور وہ اس طرح مسلم بندہ ہو گیا) اور اسی اسلام کے متعلق اعلان فرمایا گیا ہے **وَمَنْ يَبْتَغِ غَيْرَ الْاِسْلَامِ دِيْنًا فَلَنْ يَّقْبَلَ مِنْهُ وَهُوَ فِي الْاٰخِرَةِ مِنَ الْخٰسِرِيْنَ** (آل عمران ع ۹) (یعنی جس نے اسلام کے سوا کوئی اور دین اختیار کرنا چاہا تو وہ ہرگز قبول نہ ہوگا اور وہ آدمی آخرت میں بڑے گھائٹے اور ٹوٹے والوں میں سے ہوگا) بہر حال اسلام کی اصل روح اور حقیقت یہی ہے کہ بندہ اپنے کو کلی طور پر اللہ کے سپرد کر دے اور ہر پہلو سے اس کا مطیع فرمان بن جائے۔

پھر انبیاء علیہم السلام کی لائی ہوئی شریعتوں میں اس اسلام کیلئے کچھ مخصوص ارکان بھی ہوتے ہیں جن کی حیثیت اس حقیقت اسلام کے پیکر محسوس کی سی ہوتی ہے اور اس حقیقت کا نشو و نما اور اس کی تازگی بھی انہی سے ہوتی ہے اور وہ صرف تعبدی امور ہوتے ہیں اور ظاہری نظر انہی ارکان کے ذریعہ فرق و امتیاز کرتی ہے ان لوگوں کے درمیان جنہوں نے اپنا دستور حیات اسلام کو

بنایا ہے اور ان کے درمیان جنہوں نے نہیں بنایا تو خاتم الانبیاء حضرت محمد مصطفیٰ صلی اللہ علیہ وسلم کے ذریعہ اللہ تعالیٰ کی طرف سے اسلام کا جو آخری اور مکمل دستور ہمارے پاس آیا ہے اس میں تو حید خداوندی اور رسالت محمدی کی شہادت نماز، زکوٰۃ، روزہ اور حج بیت اللہ کو ارکان اسلام قرار دیا گیا ہے، ایک دوسری حدیث میں وارد ہوا ہے بنی الاسلام علی خمس الخ (یعنی اسلام کی بنیاد ان پانچ چیزوں پر ہے)

بہر حال یہ پانچ چیزیں جن کو آپ نے یہاں اس حدیث میں اسلام کے جواب میں بیان فرمایا ارکان اسلام ہیں اور یہی کو یا اسلام کیلئے پیکر محسوس ہیں اسی واسطے اس حدیث میں انہی کے ذریعہ اسلام کے تعارف کرایا گیا ہے۔

(۲) ایمان کے اصل معنی کسی کے اعتبار اور اعتماد پر کسی بات کو سچ ماننے کے ہیں^(۱) اور دین کی خاص اصطلاح میں ایمان کی حقیقت یہ ہے کہ اللہ کے پیغمبر ایسی حقیقتوں کے متعلق جو ہمارے حواس اور آلات ادراک کے حدود سے ماوراء ہوں جو کچھ بتلائیں اور ہمارے پاس جو علم اور جو ہدایت اللہ تعالیٰ کی طرف سے لائیں ہم ان کو سچا مان کر اس میں ان کی تصدیق کریں اور اس کو حق مان کر قبول کر لیں بہر حال شرعی ایمان کا تعلق اصولاً امور غیبی ہی سے ہوتا ہے جن کو ہم اپنے آلات احساس و ادراک (آنکھ، ناک، کان، وغیرہ) کے ذریعہ معلوم نہیں کر سکتے^(۲) مثلاً اللہ اور اس کی صفات اور اس کے احکام اور رسولوں کی رسالت اور ان پر وحی کی آمد، اور مبداء و معاد کے متعلق ان کی اطلاعات، وغیرہ وغیرہ۔

تو اس قسم کی جتنی باتیں اللہ کے رسول بیان فرمائیں ان سب کو ان کی سچائی کے اعتماد پر حق جان کر ماننے کا نام اصطلاح شریعت میں ایمان ہے اور پیغمبر کی اس قسم کی کسی ایک بات کو نہ ماننا یا اس کو حق نہ سمجھنا ہی اس کی تکذیب ہے جو آدمی کو ایمان کے دائرہ سے نکال کر کفر کی سرحد میں داخل کر دیتی ہے۔ (معارف الحدیث ج ۱ ص ۶۱)

(۱) وفي التنزيل وما انت بمؤمن لدا ولو كذا صادقين سورة يوسف ص ۲۰۔

(۲) اسی واسطے ایمان کے ساتھ بالغیب کی قید بھی لگائی جاتی ہے کہ اقل تعالیٰ يؤمنون بالغیب۔

مرسلہ: محمد صدیق عطا اللہ عنہ

ملفوظات حکیم الامت رحمہ اللہ تعالیٰ

جمع و ترتیب: حضرت مولانا مفتی محمد حسن امرتسری قدس سرہ

○ فرمایا حضرت علی رضی اللہ تعالیٰ عنہ کی طرف قصہ منسوب ہے کہ آپ سے کسی نے جبر اور قدر کے متعلق سوال کیا تو فرمایا لا جبر ولا قدر ولكن الامر بین بین پھر فرمایا ایک قدم اپنا زمین سے اٹھاؤ (وہ شخص کھڑا تھا) چنانچہ اس نے ایک قدم اٹھا لیا اس کے بعد فرمایا اب دوسرا اٹھاؤ اس نے کہا دوسرا تو نہیں اٹھ سکتا فرمایا بس اتنا جبر ہے اور اتنا اختیار ہے، سبحان اللہ! کیا عمدہ حل فرمادیا مولانا روم نے اس مسئلہ کو فطری بنا دیا فرماتے ہیں ۔

زاری باشد دلیل اضطرار خلت باشد دلیل اختیار

اور یہ جبر و قدر تو عقیدہ کے درجہ میں تھا اور ایک جبر و اختیار عمل کے درجہ میں ہے اس کے متعلق یہ فیصلہ فرماتے ہیں ۔

انبیاء در کار دنیا جبر بند کافران در کار عقبی جبر بند

انبیاء را کار عقبی اختیار کافران را کار دنیا اختیار

○ فرمایا مولانا محمد یعقوب صاحب رحمہ اللہ نے میلان الی الاحبیہ کا جو علاج مشغولی بالترجہ سے حدیث میں آیا ہے اور اس میں یہ ٹکڑا بطور لم کے ارشاد ہوا ہے کہ ان الذی معها مثل الذی معها اس کی عجیب شرح فرمائی تھی ان حضرات کے یہ علوم بدون نہ تھے۔

فرماتے تھے کہ اشیاء متنازلہ کی تین قسم ہیں ایک یہ کہ ان سے صرف دفع حاجت مقصود ہے لذت مقصود نہیں مثلاً پاخانہ کرنا دوسرے وہ ہیں جن میں صرف لذت مقصود ہے مثلاً پیاس نہ ہونے کی صورت میں نہایت عمدہ خوشبودار شربت پینا جیسا کہ جنت میں ہوگا یہاں صرف لذت مقصود ہے تیسرے وہ جس میں دونوں سے ترکیب ہے یعنی لذت اور دفع حاجت دونوں مقصود ہیں اور اس کی پھر دو صورتیں ہیں ایک یہ کہ دفع حاجت غالب ہو جیسے طعام میں دفع حاجت

غالب ہے کولذت بھی مقصود ہوتی ہے اسی واسطے دسترخوان کا عمدہ ہونا برتن صاف ہونا بھی مطلوب ہوتا ہے مگر ضروری نہیں اور دوسری صورت یہ ہے کہ لذت غالب ہو جیسے جماع کرنے میں دفع حاجت بھی ہے یعنی دفع فضلات منویہ وغیرہ مگر زیادہ مقصود اس میں لذت ہے۔

تو حضور صلی اللہ علیہ وسلم اس حدیث میں ارشاد فرماتے ہیں کہ کو جماع میں زیادہ تر نفس کولذت مقصود ہوتی ہے مگر تم دوسرا مراقبہ کر لیا کرو کہ دفع حاجت مقصود ہے اور اس میں راحت ہے اور جب مقصود دفع حاجت ہے تو اس میں اپنی اور بیگانی دونوں عورتیں برابر ہیں۔

اور زانی کو چونکہ محض لذت مقصود ہوتی ہے اس واسطے ساری دنیا کی عورتیں بھی اگر اس کو میسر ہو جائیں اور ایک باقی رہ جائے تو اس کو یہ خیال رہے گا کہ شاید اس میں اور طرح کا مزہ ہو اسی واسطے ہمیشہ پریشانی میں رہتا ہے بخلاف اس شخص کے جو دفع حاجت کو زیادہ مقصود سمجھے گا وہ بہت مطمئن ہوگا اور اپنے حق پر رہے گا۔

○ فرمایا روزہ میں طبعی فائدہ بھی ہے کہ فضلات کم پیدا ہوتے ہیں تو بیماری کم ہوتی ہے۔
○ فرمایا اختلاف مطالع کا اس لئے اعتبار نہیں کہ اس میں بڑی مشقت ہے کیونکہ ایک تو یہ اختلاف شرقاً غرباً ہوتا ہے جنوباً شمالاً نہیں ہوتا دوسرے خاص فصل سے ہوتا ہے اب اس تحقیق کیلئے رویت بلال مثلاً جس بلد میں ہوئی وہ کس طرف ہے اور کتنے فاصلہ پر ہے جغرافیہ و جیت کی ضرورت ہے اور اس میں عامہ کو حرج شدید ہونا ظاہر ہے اس سے بچانے کیلئے اختلاف مطالع کا اعتبار نہیں کیا گیا۔

○ فرمایا اکثر مشعلکین احکام کو علماء کی طرف منسوب کر کے ان پر اعتراض کرتے ہیں نفیست ہے حضور صلی اللہ علیہ وسلم کی طرف منسوب نہیں کرتے ورنہ حضور صلی اللہ علیہ وسلم پر اعتراض کیا کرتے پس اس امر میں علماء حضرت طلحہ رضی اللہ تعالیٰ عنہ کی طرح حضور صلی اللہ علیہ وسلم کے وقایہ ہیں جیسے انہوں نے تلوار کی ضربیں اپنے ہاتھ پر لیں اور حضور صلی اللہ علیہ وسلم کی سپر بن گئے۔

○ فرمایا عبادت میں جی لگنے کے درپے ہونا کتاب و سنت پر زیادت ہے کیونکہ غیر اختیاری ہے البتہ جی لگانا مامور بہ ہے پھر خواہ جی لگے یا نہ لگے۔

فقیر العصر حضرت مفتی سید عبدالغفور ترمذی قدس سرہ

اصلاحی مکاتیب

سالمین کے خطوط اور حضرت فقیر العصر رحمہ اللہ کے جوابات

حال: بندہ گرمیوں کی چھٹیوں میں آجکل کراچی میں مقیم ہے خدمت مبارکہ میں ایک دو روز کیلئے حاضری کی اجازت چاہتا ہے۔

ارشاد: اجازت کی ملاقات کا شوق ہے جب سہولت ہو سکے آجائیں کہ ”خانہ ماخانہ تست“ مگر اس ناکارہ کیلئے اتنا دور دراز کا سفر کرنا اور مشقت برداشت کرنا صرف محبت ہی اس کا باعث ہے ورنہ یہ ناکارہ تو اس لائق نہیں کہ اس کیلئے اتنا طویل سفر کیا جائے۔

حال: بندہ جب اپنی حالت پر نظر کرتا ہے تو بہت افسوس ہوتا ہے سوائے زعم و گمان و دعویٰ کے کچھ پاس نہیں۔

ارشاد: یہ احساس ہی ان شاء اللہ تعالیٰ تلافی کا سبب بن جائے گا کیونکہ معاملہ اکرم الاکرمین رب العالمین سے ہے، امید غفویٰ ہے۔

حال: بندہ کی حالت بہت شرمناک ہے لیکن اصلاح کا داعیہ بھی پیدا نہیں ہوتا اور لوگوں کو تنافس فی الحسنات میں دیکھ کر خود کو حسرت و ندامت پیدا ہوتی ہے لیکن غبطہ مفقود، کبھی کبھی جی چاہتا ہے کہ بندہ کے بھی آنسو جاری ہوتے، کسی پنجابی شاعر نے اس کی تصویر کھینچی ہے۔

کراں ہائے ہائے تے زار و زار رواں میں تسبیح آنسو اں والی پرواں

ارشاد: بس یہ علاج ہو جاتا ہے یہ غبطہ ہی ہے جس کا احساس نہیں ہے دل سے آنسو جاری ہونا ہی ہے کو آنکھ سے نہیں مگر مقصود حاصل ہے اگرچہ صورت مختلف ہے۔

حال: لیکن قسوت قلب کچھ کرنے نہیں دیتی۔

ارشاد: قسوت ہوتی تو یہ شکایت نہ ہوتی۔

حال: بندہ موت سے بھی ڈرتا ہے۔

ارشاد: یہ طبعی خوف مضر نہیں۔

حال: اگرچہ وقت قریب ہے تاہم غفلت بہت زیادہ ہے۔

ارشاد: جب اس کا ذکر ہے تو غفلت نہ ہوئی اقترب للناس حسابہم وہم فی غفلة معرضون میں غفلت کی علامت اعراض کو فرمایا گیا ہے جو الحمد للہ یہاں منقود ہے۔

حال: درخواست دعا ہے کہ اللہ تعالیٰ اپنے اس ناقص بندہ تک حضرت والا اعم فیض کا فیض بہ فراوانی پہنچائیں۔

ارشاد: اصل مفيض ذات حق سبحانہ و تعالیٰ ہیں وہ اپنے کسی بندہ کو اپنے فیضان کا واسطہ بنا دیتے ہیں مثل چھت کے پر مالہ کے، اللہ تعالیٰ ہم سب کیلئے خصوصی فیضان کے حصول کو آسان بنا دے، آمین۔

حال: بندہ میں تقویٰ کی بے حد کمی ہے اس کے ساتھ عدم ذکر کی وجہ سے لاورداء، لاوارداء والا معاملہ ہے۔

ارشاد: اس کمی کے احساس سے ان شاء اللہ تعالیٰ کمی کا تذکرہ ہو جائے گا کچھ حرج نہیں ہوا احساس کمتری سے وہ کمی پوری ہو رہی ہے جو کچھ حاصل تھا وہ جذر قلب میں راسخ ہوا اس کا ظاہر میں احساس نہیں رہا۔

حال: ایک زمانہ میں اپنی کوتاہیوں پر توبہ کرتے وقت رونا آتا تھا اب تو قساوت قلب اتنی ہے کہ زبان سے بتوفیقہ تعالیٰ استغفار رونا توبہ کے الفاظ کبھی نکلتے وقت رونے کا خیال تک نہیں آتا، جو لوگ اپنے رب کے وعدہ کا علم یقین رکھتے ہیں وہ سجدے میں گر کے روتے ہیں جس سے ان کا خشوع بڑھتا ہے۔

ارشاد: پہلے آنکھوں سے رونا آتا تھا اب دل روتا ہے کہ رونا کیوں نہیں آتا، قساوت قلب ہوتی تو اس کے عدم سے غم کیوں ہوتا اور آیت مبارکہ کے مضمون کی تمنا کیوں ہوتی قاسیۃ القلب کا یہ حال نہیں ہوتا اس کو تو پرواہ بھی نہیں ہوتی۔ پھر یہ حال ہے جو غیر اختیاری ہے اصل مقصود دل کا احساس (یعنی رونا) ہے وہ بحمد اللہ حاصل ہے۔

جمع وترتیب: مولانا سجاد حسین وسندے والی

حرف

شیخ الاسلام حضرت مولانا مفتی محمد تقی عثمانی مدظلہم نائب صدر جامعہ دارالعلوم کراچی

مقام: مدرسہ اسلامیہ محمودیہ قلعہ مونی موڑ سرگودھا۔ بتاریخ ۷ مارچ ۲۰۰۹ء (قسط ۲)

آپ صلی اللہ علیہ وسلم کی دنیا میں تشریف آوری کا بنیادی مقصد

پھر جو یہ فرمایا کہ اس کے پڑھنے کا طریقہ بھی ہم سکھائیں گے یہ نہیں ہے کہ جس طرح چاہا پڑھ لیا، اس کے پڑھنے کا ایک طریقہ ہے جو بذات خود مقصود ہے جس طرح جبریل امین علیہ الصلوٰۃ والسلام نے حضور اقدس صلی اللہ علیہ وسلم کے سامنے پڑھا اسی طرح حضور صلی اللہ علیہ وسلم نے صحابہ کرام رضی اللہ عنہم کے سامنے پڑھا اور اس کے بعد کے لوگوں نے بھی اسی طرح محفوظ رکھا یہ آپ صلی اللہ علیہ وسلم کی دنیا میں تشریف آوری کا ایک بنیادی اور مستقل مقصد تھا بتلوا علیہم ایہ کہ لوگوں کے سامنے تلاوت قرآن کر کے بتائیں کہ کس طرح تلاوت کی جاتی ہے۔

قرآن پاک کے ہر حرف پر دس نیکیاں

لہذا یہ جو بعض لوگ آجکل شور مچاتے ہیں فضول باتیں کرتے ہیں کہ یہ جو بچوں کو قرآن پڑھایا جا رہا ہے مطلب تو یہ سمجھتے نہیں ہیں معنی تو سمجھتے نہیں ہیں طوطے کی رٹانے سے کیا فائدہ؟ العیاذ باللہ تو یہ درحقیقت قرآن کریم کی قدر ہی نہیں جانتے قرآن کریم جس طرح اس کے معانی، مطالب اور اس کی تعلیمات ہمارے لئے ایک انعام ہے اسی طرح اس کے الفاظ بھی اللہ تبارک و تعالیٰ کی طرف سے شفاء بن جاتے ہیں یہ بذات خود مقصود ہیں سمجھ کر پڑھو یا بے سمجھے پڑھو ایک حرف پر اللہ تبارک و تعالیٰ کی طرف سے دس دس نیکیاں لکھی جاتی ہیں سرکارِ دو عالم صلی اللہ علیہ وسلم فرماتے ہیں میں یہ نہیں کہتا کہ اَلَمْ ایک حرف ہے بلکہ الف ایک حرف میم ایک حرف لام ایک حرف لہذا جو انسان حرف اَلَمْ پڑھ لے تو اس کے نامہ اعمال میں تیس نیکیوں کا اضافہ ہو جائے گا، اللہ تعالیٰ نے اس کی تلاوت کو یہ عظمت بخشی۔

بہترین امت

اور چونکہ اللہ تعالیٰ نے تلاوت کو عظمت بخشی ہے لہذا اس کا طریقہ بھی سکھایا اس طرح نہیں ہے کہ جس طرح چاہا پڑھ لیا بلکہ فرمایا فاذا قرأ قرآن فأتبع قرآنہ جیسے ہم نے اپنے فرشتے جبریل امین کے ذریعے پڑھ کر بتایا ہے اسی طرح تمہیں بھی آگے پڑھ کے لوگوں کو بتانا ہے اور اللہ تبارک و تعالیٰ نے اس امت کو بہترین امت بنایا ہے جیسے پیغمبر ﷺ عظیم و عظیمی امت بھی عظیم اس امت میں سرکارِ دو عالم ﷺ کے کاموں کو آگے بڑھانے کیلئے اور آپ ﷺ کے فرائض منصبی کو قیامت تک جاری رکھنے کیلئے جو خدمات انجام دی ہیں وہ بذاتِ خود نبی کریم ﷺ کا معجزہ ہیں۔

علم تجوید و علم قرآن

چنانچہ یہ جو فرمایا گیا تھا کہ جیسے قرآن ہم پڑھیں ویسے ہی تم پڑھو اس کو رو بہ عمل لانے کیلئے اس کی حفاظت کیلئے اور قیامت تک اس کو محفوظ رکھنے کیلئے اس امت نے ایسے علوم ایجاد کئے ہیں جن علوم کی نظیر بھی کسی امت اور کسی قوم کی تاریخ میں نہیں ہے یہ علم تجوید اور علم قرات جس کا تھوڑا سا مظاہرہ آپ نے اس اجتماع کے آغاز میں ہمارے مخدوم مولانا قاری احمد میاں صاحب دامت برکاتہم کی تلاوت میں دیکھا ہو گا یہ علم تجوید اور علم قرات اسی امت مسلمہ کی خصوصیت ہے دنیا کی کسی قوم میں اس کی مثال نہیں ملے گی قرآن کریم انتیس حروف میں سے جتنے حروف استعمال ہوتے ہیں ان میں سے ایک ایک حرف کے بارے میں پوری باریک بینی کے ساتھ باریکی کے ساتھ کہ یہ حرف کہاں سے نکلتا ہے کس طرح نکلتا ہے اس کو نکالنے کیلئے کیا صفات ہونی چاہئیں کوئی صفات لازمہ ہیں کوئی محسنہ ہیں یعنی کتنی صفات تو ایسی ہیں جب تک وہ صفت پیدا نہ ہو اس وقت تک وہ حرف صحیح معنی میں ادا نہیں ہوتا اور کتنی صفات ایسی ہیں کہ جو کم از کم اس کو بہتر بنانے کیلئے ضروری ہیں اگرچہ لازم نہ ہوں یہ تکنیک اور یہ سائنس آپ کو دنیا کی کسی زبان میں نہیں ملے گی کہ ایک ایک حرف کے نکالنے کا طریقہ بتا دیا جائے کہاں سے نکلتی ہے اور جیم کہاں سے نکلتی ہے حاء کہاں سے نکلتی ہے ثاء میں سین میں اور صاد میں کیا فرق ہے یہ اس طرح منضبط اور مدون کر کے بتا دیا اور اس کی مشق کرا دی کہ کوئی غلطی لگنے کا احتمال ہی نہیں جو سہا تھی علم تجوید پڑھ لے وہ چاہے عجیب ہو ایک

حرف عربی کا نہ سمجھتا ہوں لیکن قرآن کریم اسی طرح پڑھے گا جیسے سرکارِ دہو عالم ملی ٹیٹو نے پڑھا تھا۔
دنیا کی کسی زبان میں علم تجوید کی مثال نہیں

اس علم تجوید کی برکت سے میں عرض کرتا ہوں کہ دنیا کی کسی زبان میں علم تجوید کی مثال نہیں ہے آج انگریزی زبان ساری دنیا پر چھائی ہوئی ہے بڑی وسیع اور بڑی سائنٹیفک زبان کہلاتی ہے اور ہے، لیکن ذرا انگریزی میں اس کی مثال دکھاؤ کہ کسی نے انگریزی کا علم تجوید مرتب کیا ہو کہ بھائی B کہاں سے نکلتی ہے C کہاں سے نکلتی ہے اور D کہاں سے نکلتی ہے اس کو ادا کرنے کا طریقہ کیا ہوتا ہے اور کس انداز سے ادا کرو گے تو صحیح معنی میں D ادا ہوگی ورنہ وہ صحیح ادا نہیں ہوگی کس طرح C ادا ہوگی کس طرح K ادا ہوگا اس کی کوئی مثال کسی بھی زبان میں موجود نہیں یہ صرف قرآن کریم کی برکت ہے اور قرآن کریم کو صحیح پڑھنے کی جو ذمہ داری اللہ تعالیٰ نے لی تھی اس ذمہ داری کو اللہ تعالیٰ نے علم تجوید کے ماہرین کے ذریعے پورا کروا دیا اور مدارس میں قرآن کریم علم تجوید و قرات کی جو تعلیم ہوتی ہے وہ درحقیقت اللہ تعالیٰ کی لی ہوئی ذمہ داری سے ہوتی ہے۔
قرآن کریم کے نزول کا مقصد

فاذا قرأہ فاتبع قراءہ اس میں یہ پیغام صرف علماء کیلئے نہیں بلکہ ہر مسلمان کیلئے ہے کہ قرآن کریم اس لیے نازل نہیں ہوا تھا کہ اس کو گلہ ان میں لپیٹ کر طاق کی زینت بنا دیا جائے، اس لئے نازل نہیں ہوا تھا کہ اگر قسم کھاؤ تو اس کو ہاتھ پر اٹھالیا کرو، اس لئے نازل نہیں ہوا تھا کہ جب لہن کو رخصت کرو تو اس کے سائے میں رکھ کر رخصت کرو بلکہ اس لئے نازل ہوا تھا تا کہ اس کو پڑھو، اس کی تلاوت کرو، اس کو روزانہ اپنا معمول بناؤ اور اس کی تعلیمات پر عمل کرو لیکن آج ہم نے اس کو طاق نسیان کی زینت بنالیا ہوا ہے ایک زمانہ تھا کہ گھر گھر سے فجر کے بعد تلاوت قرآن کی آوازیں آیا کرتی تھیں لیکن افسوس ہے کہ اب مسلمان کے گھروں اور آبادیوں میں تلاوت قرآن کا رواج ختم ہو رہا ہے۔

بیانات کا مقصد

تو میرے بھائیو! اور دوستو! جلسے بہت ہوتے رہتے ہیں تقریریں بھی ہو جاتی ہیں،

بیانات بھی ہو جاتے ہیں لیکن اگر جو کچھ کہا جائے اس کو آدمی دامن جھاڑ کے اٹھ جائے تو ایسی تقریروں اور ایسے جلسوں کا کیا فائدہ کم از کم کچھ تو اپنے اندر تبدیلی لانے کا ارادہ کر کے بیٹھیں اور ارادہ کر کے اٹھیں، قرآن کریم جب سرکارِ دو عالم ﷺ کو فرما رہا ہے فاذا قرأناہ فاتبع قرأناہ کہ آپ کی دنیا میں تشریف آوری کے بنیادی مقاصد میں سے یہ بھی ہے کہ آپ قرآن کریم کی تلاوت کریں، تو ہر مسلمان کا فرض بنتا ہے کہ قرآن کریم کی تلاوت کرے مجھے تو بڑا ڈر لگتا ہے کہ کہیں ایسا نہ ہو کہ سورہ فرقان کے اندر اللہ تبارک و تعالیٰ نے ایک عجیب بات فرمائی ہے کہ وقال الرسول یا رب ان قومی اتخذوا هذا القرآن مهجورا اس وقت سے ڈرو کہ رسول آ کر یہ شکایت کرے کہ اے پروردگار میری اس قوم نے تو قرآن کو چھوڑ دیا تھا۔

اگرچہ وہ ذات شفیعہ المذنبین ہے جس کی شفاعت ہمارا آخری سہارا ہے اگر وہ بھی جا کر اللہ تعالیٰ سے ہماری شکایت کرے کہ اس نے قرآن کو چھوڑ دیا تھا تو بتاؤ ہمیں کہاں پناہ ملے گی؟ اس لئے ہر مسلمان یہ ارادہ کرے کہ اس کا کوئی دن قرآن کریم کی تلاوت سے خالی نہیں جائے گا صبح کو جب تک قرآن کریم کی تلاوت نہ کر لیں اس وقت تک کسی اور کام میں نہیں لگیں گے۔

قرآن کریم کی منزلیں

قرآن کریم میں جو منزلیں بنی ہوئی ہیں کسی زمانے میں ایک ہفتہ میں قرآن کریم ختم کرنے کا عام معمول تھا روزانہ ایک منزل، یہ منزل ہفتہ میں قرآن ختم کرنے کیلئے ہے پھر بعد میں لوگوں کے قوی کمزور ہو گئے تو منزل نہ رہی پارے ہو گئے لہذا مسلمان کو چاہئے کہ ایک پارہ روزانہ پڑھ لے لیکن کسی کو اتنا موقعہ بھی نہ ہو تو آدھا پارہ کر لے، پارہ پارہ کر لے، لیکن یہ عزم کر کے اٹھیں کہ اب ان شاء اللہ کوئی دن قرآن کریم کی تلاوت سے خالی نہیں جائے گا۔

حروف کی درست ادائیگی

پھر تلاوت بھی ایسی جیسا کہ قرآن کہہ رہا ہے فاذا قرأناہ فاتبع قرأناہ اس طرح پڑھنا جیسا کہ وہ نازل ہوا، اب یہ ہے کہ بہت سے لوگ ہمارے ہاں ناظرہ پڑھتے ہیں مگر غلط، صحیح حروف طریقے سے ادا نہیں کرتے مجھول پڑھ رہے ہیں یا حروف کی ادائیگی کا طریقہ صحیح نہیں

ہے سین کو صا د پڑھ دیا صا کو ٹا ء پڑھ دیا، ذرہ سے غلط طریقے سے حروف ادا کرنے سے معنی بدل جاتے ہیں تو اس کو سیکھنا چاہئے یہ کوئی بہت لمبا چوڑا کام نہیں بلکہ جتنا ضروری ہے اتنا مشکل نہیں ہے جیسے میں نے عرض کیا کہ انتیس حروف ہیں اگر ہر روز آدمی ایک حرف کو صحیح ادا کرنے کی مشق کرے تو انتیس دن میں جو ضروری کام ہے وہ پورا ہو جائیگا اگر ایک حرف پر دو دن بھی لگا دے تو دو مہینوں میں پورا ہو گا لیکن چونکہ توجہ نہیں، دھیان نہیں اس واسطے غلط قرآن کریم پڑھا جا رہا ہے، تو میرے بھائیو اور دوستو! کم از کم یہ پیغام لے کر ہم یہاں سے چلے جائیں کہ قرآن کریم روزانہ پڑھیں گے اور ٹھیک پڑھنے کی کوشش کریں گے۔

قرآن کی معتبر تفسیر

پھر آخر میں اللہ تبارک و تعالیٰ نے فرمایا اِنَّمَا اَنْ عَلَيْنَا بَيَانُهُ پڑھانا بھی ہماری ذمہ داری، حفظ کرنا بھی ہماری ذمہ داری اور پھر اس کی تشریح بھی ہماری ذمہ داری، کیا معنی؟ یہ نہیں کہ قرآن کریم کا جس کے جو جی میں آئے کہے کہ میں تو قرآن صحیح سمجھتا ہوں، آج کل یہ عجیب فیشن چل پڑا ہے ایک سے ایک بڑا مجتہد پیدا ہو رہا ہے اور ایک سے ایک بڑا قرآن کریم کی تفسیر کرنے والا پیدا ہو رہا ہے اور بسا اوقات تو عربی بھی نہیں آتی ترجمہ پڑھ کے کہہ دیتا ہے کہ ہم نے ترجمہ پڑھ لیا جی یہ جو مولوی ملاں چودہ سو سال سے کہتے چلے آ رہے ہیں سب بے کار ہے، سب لغو ہے انہوں نے نہیں سمجھا میں سمجھتا ہوں ایسے دعویدار بہت پیدا ہوئے، ارے بھائی! اگر قرآن صرف ترجموں سے سمجھ میں آ جاتا یا صرف الفاظ کے معنی سمجھ لینے سے حاصل ہو جاتا تو یہ اللہ تبارک و تعالیٰ کیا فرما رہے ہیں کہ اِنَّمَا اَنْ عَلَيْنَا بَيَانُهُ کیا حضور اقدس صلی اللہ علیہ وسلم ترجمہ نہیں سمجھتے تھے کیا قرآن کے الفاظ کے معنی آپ صلی اللہ علیہ وسلم کو معلوم نہیں تھے بلسان عربی مبہین واضح عربی زبان میں نازل ہوا جس کے معنی حضور اقدس صلی اللہ علیہ وسلم سے زیادہ کون جانتا تھا پھر یہ کیوں فرمایا جا رہا ہے کہ اِنَّمَا اَنْ عَلَيْنَا بَيَانُهُ ہمارے اوپر ہے ذمہ داری کہ اس کی تشریح کریں تو معلوم ہوا کہ صرف الفاظ کے معنی سمجھ لینے سے قرآن مجید کی تشریح نہیں ہوتی تشریح وہی ہے جو اللہ تبارک و تعالیٰ نے سرکارِ دو عالم صلی اللہ علیہ وسلم پر وحی کے ذریعے نازل فرمائی۔

تفسیر قرآن اور وحی غیر متلو

اور یہی آیت بتا رہی ہے کہ وحی کی ایک قسم وحی غیر متلو بھی ہوتی ہے قرآن کے علاوہ بھی وحی ہے، کیوں؟ جب اللہ تعالیٰ فرما رہے ہیں کہ ہم اس کی تشریح کریں گے تشریح کس کی کریں گے؟ جو وحی نازل ہوئی اس کی تشریح کریں گے تو تشریح کہاں سے کریں گے؟ فرما رہے ہیں کہ وہ تشریح جو ہوگی وہ قرآن کے علاوہ کوئی اور چیز ہوگی اور وہ وحی غیر متلو اللہ تبارک و تعالیٰ ہی کی طرف سے نازل شدہ ہوگی تو اللہ تبارک و تعالیٰ نے یہ اپنی ذمہ داری جولی وہ کس لئے لی؟ اگر قرآن کریم کے محض معنی سمجھنے سے اس کے تمام احکام واضح ہو جاتے پھر یہ کیوں فرمایا یعلمہم الکتاب والحکمۃ آپ ﷺ نے صحابہ کرام رضوان اللہ علیہم اجمعین کو سکھایا حالانکہ صحابہ کرام رضی اللہ عنہم میں سے ہر شخص عربی زبان سے خوب واقف تھا فصیح و بلیغ لوگ تھے عربی زبان کے شاعر تھے لیکن ان کو بھی سرکارِ دو عالم ﷺ قرآن کریم کا قاعدہ پڑھا رہے ہیں۔ حضرت سعد بن ابی وقاص رضی اللہ عنہ فرماتے ہیں کہ ہم نے سرکارِ دو عالم ﷺ سے سورۃ بقرہ آٹھ سال میں پڑھی اور کسی طرح پڑھی؟ فتعلمنا العلم والعمل والقرآن جمیعاً اس کا مطلب کیا ہے یہ بھی سیکھا اس پر عمل کرنے کا طریقہ کیا ہے یہ بھی سیکھا اس کو پڑھنے کا طریقہ کیا ہے یہ بھی سیکھا آج کے مجتہدین کہتے ہیں کہ ہمیں کوئی ضرورت نہیں ہم تو چشمہ لگائیں گے اور ترجمہ دیکھیں گے ترجمہ دیکھ کے جو ہماری سمجھ میں آیا وہ تشریح کر دیں گے العیاذ باللہ جس کام کی ذمہ داری اللہ تعالیٰ نے لی جو حضور ﷺ نے صحابہ کرام رضی اللہ عنہم کو سکھایا اور صحابہ کرام نے پھر ساری امت کو سکھایا وہ محض اپنی ذاتی عقل اور سمجھ سے اس کو تبدیل کرنا چاہتے ہیں اور کہتے ہیں کہ چودہ سو سال سے جو علماء تفسیر کرتے آرہے ہیں یہ غلط ہے اور ہم جو کہتے ہیں وہ صحیح ہے العیاذ باللہ العلی العظیم۔

ہر آسمانی کتاب رسول کے ساتھ نازل ہوئی

ارے! اللہ تبارک و تعالیٰ کی سنت یہ ہے کہ وہ کبھی کوئی کتاب بغیر رسول کے نہیں بھیجتے حالانکہ اگر اللہ تبارک و تعالیٰ چاہتے تو بڑی شاندار مجلد کتاب ہر ایک انسان کے پاس آجاتی ہر ایک صبح کو بیدار ہوتا تو سر ہانے رکھی ہوئی ملتی اور آسمان سے آواز آجاتی کہ یہ ہماری کتاب ہے

اس پر عمل کرو لیکن اللہ تبارک و تعالیٰ نے کبھی ایسا نہیں کیا ایک رسول ساتھ بھیجا ایک پیغمبر ساتھ بھیجا اور اس لئے بھیجا تا کہ وہ اس کتاب کی تعلیم دے اس کے اوپر عمل کرنے کا طریقہ بتائے اور اس کو سکھائے کہ کس طرح عمل کیا جاتا ہے انسان کیلئے تھا کتاب کبھی کافی نہیں ہو سکتی۔

نہ کتابوں سے نہ کالج سے نہ زر سے پیدا دین ہوتا ہے بزرگوں کی نظر سے پیدا
کو رس تو لفظ ہی سکھاتے ہیں آدمی ہی آدمی بناتے ہیں

تو اس واسطے ایسی مثالیں ہیں کہ پیغمبر آئے اور کتاب نہیں آئی یعنی اللہ تعالیٰ نے پیغمبر تو بھیجے لیکن کوئی نئی کتاب نہیں بھیجی اور ایسی ایک مثال نہیں ہے کہ کتاب آئی ہو اور پیغمبر نہ آیا ہو، کیوں؟ اس لئے کہ اللہ تعالیٰ سے زیادہ انسان کی نفسیات کو کون جانتا ہے کہ اس کیلئے تھا کتاب کافی نہیں ہوا کرتی جب تک کہ کوئی معلم نہ ہو، مربی نہ ہو، سکھانے والا نہ ہو، کسی بھی دنیا کے علم و فن کو آدمی کتاب سے نہیں سیکھا کرتا کوئی ڈاکٹری کی کتابیں پڑھ کے کہہ دے کہ میں ڈاکٹر بن گیا تو قبرستان ہی آباد کرے گا اور کوئی خدمت انجام نہیں دے گا اسی طرح کوئی یہ شخص چاہے کہ انجینئرنگ کی کتابیں پڑھ کر میں انجینئر بن جاؤں یہ نہیں ہو سکتا بلکہ کھانا پکانے تک کی ترکیبیں بھی اگر کتاب میں دیکھ کر کوئی کھانا پکانا چاہے گا تو پتا نہیں کیا ملے گا بہ تیار کرے گا جب تک کسی ماہر پکانے والے کی صحبت میں رہ کر اس سے نہ سیکھا ہو۔

تو پیغمبران عالی مقام درحقیقت اس لئے تشریف لاتے ہیں تا کہ اللہ تعالیٰ کی کتاب کو صحیح طریقہ سے سمجھائیں اور اس پر عمل کرنے کا صحیح طریقہ بتائیں لہذا دین کی صحیح تشریحات و سمجھ سرکارِ دو عالم ﷺ کی ان تشریحات کے بغیر نہیں ہو سکتیں جو آپ ﷺ نے صحابہ کرام رضی اللہ عنہم کو سیکھائیں صحابہ کرام نے بعد کے بزرگوں کو سیکھائیں اور اس وقت سے لیکر آج تک یہ سلسلہ اسی طرح متواتر چلا آ رہا ہے جو شخص اس متواتر سلسلے میں سے ہٹ کے کھڑا ہو کے دعویٰ کرنا شروع کر دے تو وہ درحقیقت دین کی حقیقت کو ہی نہیں سمجھتا لہذا کبھی ایسے لوگوں کے دھوکے میں نہ آنا اور اپنے آپ کو انہی متواتر علم رکھنے والے علماء سے وابستہ رکھنا ضروری ہے جنہوں نے قرآن کریم کے پڑھنے کا صحیح طریقہ اور اس کی صحیح تشریح جو سرکارِ دو عالم ﷺ سے

امت کو پہنچی اس کو ہم تک پہنچایا۔ اور اگر ادھر ادھر جاؤ گے تو فتنہ فرق بکھم السبیل کہ اللہ کے راستے سے پتا نہیں کوئی کہاں بھٹکا کے لے جائے گا جیسا کہ حضرت امام مالک رحمۃ اللہ علیہ فرماتے ہیں لن یصلح اخر هذه الامة الا بما صلحت اولها اس امت کے آخری لوگ بھی اسی طرح ٹھیک ہوں گے جیسا کہ پہلے لوگ ٹھیک ہوئے جو طریقہ ان کا تھا اس طریقہ پر جن اہل علم کو آپ دیکھ رہے ہیں انہی کے ساتھ اپنے آپ کو وابستہ رکھیں اور ان سے ہٹ کر جو لوگ طرح طرح کی دھو تیں دے رہے ہیں ان کے دھوکے میں نہ آئیں اللہ تبارک و تعالیٰ اپنی رحمت سے ہر قسم کی گمراہی سے محفوظ رکھیں آمین۔

دینی مدارس کی اہمیت

اور بھائی یہ مدارس جو ہیں یہ چونکہ اسی مقصد کیلئے قائم ہوئے ہیں لہذا ان کے اندر ضرورت ہے کہ اپنے بچوں کو اپنی اولاد کو ان کی خدمات سے فائدہ اٹھانے کا موقع فراہم کیا جائے جب تک کہ بچہ قرآن کریم صحیح طریقہ پر نہ پڑھ لے اس وقت تک اس کو کسی اور کام میں نہ لگایا جائے اور خود بھی قرآن کریم کی تلاوت کی پابندی کریں اور اپنی اولاد میں سے کچھ کو پورا علم دین حاصل کرنے کیلئے فارغ کیا جائے اور اگر کسی سے یہ کام نہ ہو پایا ہو تو ان دینی مدارس سے کسی بھی حیثیت سے تعاون جو ہے وہ اللہ تبارک و تعالیٰ کی رحمت سے اس عظیم کام میں حصہ لینے کی برکات لے کر آئے گا، جس طرح بھی کوئی آدمی تعاون کرے دے دے، درہے، نقدے، سخنے، مالی تعاون ہو، جسمانی تعاون ہو جس کا جو تعاون ہو گا اس کے ذریعے جو اللہ تبارک و تعالیٰ علماء پیدا کریں تو ان شاء اللہ تعالیٰ ان کے علم کی برکات میں ان تعاون کرنے والوں کا بھی حصہ ہو گا اور یہ ان کیلئے صدقہ جاریہ ہو گا اللہ تبارک و تعالیٰ اپنے فضل و کرم اور اپنی رحمت سے ہمیں ان اداروں کی صحیح قدر پہچاننے کی توفیق عطا فرمائیں اور ان سے صحیح فائدہ اٹھانے کی توفیق عطا فرمائیں۔

وآخر دعوانا ان الحمد لله رب العالمین۔

حضرت مولانا مفتی عبدالقدوس ترمذی مدظلہم

سبح گاہے گاہے باز خواں اس قصہ پارینہ را

سرزمین ہند میں چند روز (قسط ۲)

دارالعلوم دیوبند کے صدر سالہ اجتماع منعقدہ ۱۴۴۴ھ میں شرکت اور تھانہ بھون، جلال آباد میں نوٹہ کلیا دگار سفر جیسا کہ پہلے عرض کیا کہ اس سفر میں تھانہ بھون کی حاضری ہمارا ایک بڑا مقصد تھا لیکن قانونی دشواریوں کی بناء پر اس کا پورا ہونا مشکل نظر آ رہا تھا تاہم جب معلوم ہوا کہ وہاں کی حاضری بغیر کسی دشواری کے ممکن ہے تو بہت خوشی ہوئی، یہاں یہ عرض کرنا بھی مناسب معلوم ہوتا ہے کہ حکیم الامتہ مجدد مملہ قدس سرہ کی ذات گرامی کسی رسمی تعارف سے بالاتر ہے میں نے اپنے بچپن ہی سے آپ کا مبارک نام سنا اور اسی وقت سے ہی اپنے دل میں آپ سے سجدہ محبت و عقیدت محسوس ہوتی ہے۔

حضرت والد صاحب مدظلہم نے بچپن میں ہی خانقاہ ادادیہ تھانہ بھون کے مدرسہ اداد العلوم میں قرآن پاک حفظ کیا اور حکیم الامت حضرت تھانوی نور اللہ مرقدہ کی زیارت سے شرف ہونے کی سعادت حاصل کی اور جس وقت علم و معرفت کا یہ عظیم آفتاب غروب ہوا اس وقت حضرت والد صاحب کی عمر مبارک اکیس سال تھی حضرت حکیم الامت تھانوی نور اللہ مرقدہ نے وفات سے دو ماہ قبل جمادی الاولیٰ ۱۳۶۲ھ میں حضرت والد صاحب مدظلہم کا نکاح بھی علالت کے باوجود خود ہی پڑھایا تھا۔

حضرت جد امجد حضرت مفتی عبدالکریم صاحب گمٹھلوی رحمہ اللہ حضرت اقدس تھانوی کے خاص صحبت یافتہ اور نہایت معتمد اصحاب اور متعلقین میں سے تھے آپ نے خانقاہ ادادیہ میں عرصہ دراز تک حضرت حکیم الامت کی زیر نگرانی فتاویٰ کا کام کیا اور حضرت تھانوی نے آپ کے تحریر کردہ فتاویٰ کا نام ”تمہ اداد الاحکام“ تجویز فرمایا، فتاویٰ کا یہ ذخیرہ مجلس خیر میں کراچی ۱۴۱۱ھ میں مخطوطہ کی شکل میں موجود ہے۔

غرضیکہ ہمارے گھرانہ کو شروع سے ہی حضرت حکیم الامت تھانوی رحمہ اللہ کی ذات باریکات سے خاص قلبی تعلق اور انس ہے اور اسی تعلق و مودت کو اپنے لئے باعث سعادت اور

ذریعہ نجات تصور کرتے ہیں تھانہ بھون جانے کی تمنا بھی اسی لئے میرے سینہ میں ہمیشہ سے تھی اللہ تعالیٰ نے ہماری اس آرزو کو پورا فرمایا تھا اور ہمارے مقدر میں وہاں حاضر ہونا لکھا ہوا تھا اس لئے ہم صبح نماز فجر کے بعد اس مبارک سفر کیلئے روانہ ہوئے۔

خانقاہ امدادیہ اشرفیہ تھانہ بھون میں حاضری

مورخہ ۶ جمادی الاولیٰ ۱۴۰۰ھ ۲۲ مارچ ۱۹۸۰ء بروز پیر

اس روز کے قلبی تاثرات کو قلم بند کرنا مجھے نہایت مشکل لگ رہا ہے برسوں کی تمنا اور آرزو کا پورا ہونا بھی اللہ جل شانہ کا ہی فضل و کرم اور خصوصی انعام تھا جس کیفیت سے یہ سفر ہوا قلم اس کی تصویر کشی سے عاجز اور قاصر ہے اور نہ ہی الفاظ میں طاقت کہ وہ اس موڑ پر مجھ جیسے شکستہ قلم کی امداد کر سکے۔

تھانہ بھون کی طرف میری زندگی کا یہ پہلا سفر اور نہایت ہی اہم سفر تھا اور کئی وجہ سے اس نے اس راقم کی زندگی پر گہرے اثرات مرتب کئے ہیں جس کو تحریر ہذا کے لکھتے وقت بھی میں محسوس کر رہا ہوں، بہر حال آدم برسر مطلب، صبح کو فجر کی نماز پڑھ کر ناشتہ کے بعد ہم صاحب مکان جناب حافظ وزیر علی صاحب کی معیت میں تھانہ بھون صانہا اللہ تعالیٰ الی یوم القيامة عن الشرور والفتن کیلئے روانہ ہوئے جوں جوں راستہ طے ہوتا جاتا تھا دل کی کیفیت دگرگوں ہوتی جاتی تھی راستہ میں نا نوید بھی آیا اور پھر جلال آباد کے مدرسہ مفتاح العلوم اور مسجد کے مینار بھی نظر آئے لیکن ہم نے تھانہ بھون کا سفر جاری رکھا، خدا خدا کر کے تھانہ بھون کا اڈا بھی آگیا جس کا برسوں سے انتظار تھا سب سے پہلے ہم مدرسہ اشرفیہ میں پہنچے اس کے مہتمم جناب حضرت مولانا حامد حسن صاحب مدظلہم حضرت حکیم الامت تھانوی نور اللہ مرقدہ کے خلفاء میں سے ہیں لیکن چونکہ وہ مدرسہ میں موجود نہ تھے اس لئے ان سے ملاقات نہ ہو سکی پھر اس قصبہ کی جامع مسجد میں وضو کر کے دو نفل پڑھے اس مسجد میں حکیم الامت حضرت تھانوی نور اللہ مرقدہ نے بہت وعظ فرمائے ہیں جن سے ایک مخلوق اب تک برابر سیراب ہو رہی ہے وہاں سے دکان معرفت خانقاہ امدادیہ اشرفیہ کی راہ لی اور اللہ تعالیٰ کے فضل و کرم سے مجھ جیسے ناکارہ کو بھی حضرت

والد ماجد مدظلہ العالی کی ذات اقدس کے صدقے اس بابرکت اور مقدس زمین پر قدم رکھنے کا موقع مل گیا فلولہ الحمد والہ الشکر۔ میری زندگی کا یہ عظیم اور خوشگوار وقت تھا اس وقت دل میں طرح طرح کے خیالات کروٹیں لے رہے تھے اس خوشی و مسرت کے ساتھ حسرت بھرے جذبات بھی شامل تھے اس طرح قلب مذنب برسوں پہلے کے حالات کا مطالعہ کر رہا تھا۔

خانقاہ امدادیہ اشرفیہ میں داخل ہوئے اور وہاں بنی ہوئی جگہ پر جوتے رکھے اور حوض کی طرف کوہوتے ہوئے خانقاہ کی مسجد میں دو رکعت نفل پڑھے پھر پچدہ کوہیں سے دیکھا اور باہر نکل کر شیخ الطائفہ حضرت حاجی امداد اللہ مہاجر کی رحمہ اللہ تعالیٰ کی سہ دری میں گئے اور حضرت حکیم الامت تھانوی کی نشست گاہ کی حضرت والد صاحب مدظلہ نے نشاۃ ہی فرمائی۔

سہ دری میں حضرت حکیم الامت کا نظام الاوقات بھی آویزاں ہے جو حضرت کی حیات میں سہ دری کے باہر ہوتا تھا۔ مع جائے استاد خالیست والا منظر تھا کتب خانہ بند تھا مگر الماریوں سے اندر کی کتابیں نظر آ رہی تھیں یہی وہ کتب خانہ ہے جہاں پر شیخ الاسلام حضرت مولانا ظفر احمد صاحب تھانوی نے بیٹھ کر بیس سال احناف کی تائید میں حدیث کی مابینا ز کتاب اعلاء السنن میں جلدوں میں تحریر فرمائی اور حضرت امام اعظم ابو حنیفہ کی روح کو خوش فرمادیا حضرت جد امجد مولانا مفتی عبدالکریم گمتھلوی رحمہ اللہ حضرت مولانا حبیب احمد کیرانوی رحمہ اللہ تعالیٰ حضرت مولانا ظفر احمد عثمانی رحمہ اللہ نے عرصہ دراز تک اسی جگہ پر بیٹھ کر تالیف و تصنیف اور فتویٰ کا بہترین اور بے مثال علمی کارنامہ انجام دیا حق تعالیٰ کے فضل و کرم سے جس کا فیض قیامت تک جاری رہے گا۔

خانقاہ امدادیہ کے زمانہ میں حضرت علامہ مولانا ظفر احمد صاحب عثمانی نور اللہ مرقدہ نے جو فتاویٰ تحریر فرمائے تھے حکیم الامت حضرت تھانوی نے ان کا نام ”امداد الاحکام“ اور حضرت جد امجد کے تحریر فرمودہ فتاویٰ کا نام ”تمتہ امداد الاحکام“ تجویز فرمایا تھا^(۱) افسوس کہ آج یہ علمی مرکز خالی نظر آ رہا تھا سہ دری بھی خالی تھی اور کتب خانہ بھی مقفل تھا غرضیکہ ایک سکوت کا عالم طاری تھا حضرت والد صاحب مدظلہ کو اس کا از حد افسوس تھا اور ان کیلئے اس منظر کا مشاہدہ ناقابل برداشت

(۱) فتاویٰ کا یہ عظیم مجموعہ ”امداد الاحکام“ کے نام سے چار جلدوں میں مکتبہ دارالعلوم کراچی سے شائع ہو چکا ہے۔

تھا کیونکہ انہوں نے اس جگہ کو کبھی موسم بہار کی حالت میں دیکھا تھا جس وقت حکیم الامت حضرت تھانوی رحمہ اللہ تعالیٰ کی خدمت اقدس میں ہر خطہ سے لوگ استفادہ کیلئے امد کر آ رہے تھے اور حضرت رحمہ اللہ انکو اپنے عالی قدر فیوضات سے نوازا رہے تھے اور کتب خانہ میں حضرات علماء کرام تصنیفی تالیفی اور فتویٰ نویسی کے کام میں مشغول تھے اور خانقاہ امدادیہ مرجع خلائق تھی اور اب کو یہ موسم خزان کا عالم تھا اسے دیکھ کر دل میں ایک عجیب کیفیت اور حسرت تھی بس کو یہ خانقاہ کا یہ منظر اس ناچیز کی ناقص نظر میں ”چونکہ گل رفت و گلستان شد خراب“ کا مصداق تھا مفتی اعظم پاکستان حضرت مولانا مفتی محمد شفیع صاحب دیوبندی قدس سرہ المتوفی ۱۳۹۶ھ نے حضرت کی وفات کے بعد خانقاہ کی سہ دری میں آپ کی نشست گاہ کو خالی دیکھ کر بڑی حسرت سے اپنی کیفیت کو ان اشعار میں بیان فرمایا تھا:

کبھی یہ جگہ منزل اولیا تھی	فرشتوں کی محفل تھی بزم ہدیٰ تھی
یہ مسکن تھی اک دن حکیم امم کا	ہوا اس کی ہر ایک مرض کی دوا تھی
یہ چھوٹی سی بہتی یہ چھوٹی سی مسجد	یہ چھوٹی سی مجلس خدا جانے کیا تھی
منور ہوا جس سے عالم دوبارہ	مجدد کی مجلس تھی نور خدا تھی

دل سے دعا ہے کہ خدا تعالیٰ پھر کوئی ایسا آدمی پیدا فرمادیں جو خانقاہ کو اسی طرح آباد کرے جیسا کہ حضرت شیخ الطائفہ حاجی امداد اللہ مہاجر کی رحمہ اللہ تعالیٰ کے بعد حضرت حکیم الامت نور اللہ مرقدہ نے اس کو آباد فرمایا اور ہزاروں بلکہ لاکھوں انسانوں کو جو ہدایت کے راستہ سے دور تھے اپنے علمی مواعظ اور بے مثال تصانیف اور فتاویٰ کے ذریعہ صراط مستقیم پر ڈال دیا فجزاھم اللہ تعالیٰ عنا وعن سائر المسلمین خیرا الجزاء فی الدارین اللھم ارفع درجاتھم فی اعلیٰ علیین آمین ثم آمین۔

اس کے بعد ہم ”پچدرہ میں ہوتے ہوئے زیندہ سے اوپر کی منزل پر چڑھے اور طائین و ذاکرین سے جو کمرے بھرے رہتے تھے ان کو دیکھا کہ تمام خالی تھے، اللہ اکبر، کل من علیہا فان۔ ع اللہ بس باقی ہوں ع رہے نام اللہ کا۔

اس منزل پر وہ کمرہ بھی کھلا ہوا تھا جس میں جد امجد حضرت مفتی عبدالکریم گمٹھلوی رحمہ اللہ قیام فرمایا کرتے تھے حضرت حکیم الامت تھانوی قدس سرہ کا وہ کمرہ جس میں آپ تصنیف کا کام فرمایا کرتے تھے مقفل تھا ہم نے پاس جا کر باہر سے دیکھا اندر کچھ کتابیں رکھی تھیں، یہی وہ بابرکت مقام تھا جس سے سینکڑوں کتابیں نکل کر عالم کے گوشہ گوشہ میں پہنچیں اور پوری دنیا کو انہوں نے علم و عمل کے انوار سے منور کر دیا، اللہ اکبر اکبر اور الحمد للہ حمدا کثیرا۔

حضرت مولانا نجم الحسن صاحب تھانوی جو حضرت مولانا ظہور الحسن صاحب رحمۃ اللہ علیہ کے صاحبزادے ہیں ان سے ملاقات ہوئی اور خانقاہ کے دوسرے کمروں کی بھی زیارت کی پھر حکیم الامت حضرت تھانوی رحمۃ اللہ علیہ کے مزار پر انوار پر فاتحہ خوانی کیلئے روانہ ہوئے حضرت کا مزار مبارک حضرت ہی کے وقف کردہ زمین میں ہے حضرت نے یہ جگہ خرید کر خانقاہ ابدادیہ کے طالبین و ذاکرین جو یہاں فوت ہو جائیں اور اپنے خاندان کیلئے وقف کر دی تھی اور اس کا تاریخی نام ”قبرستان عشق بازاں“ ہے جس سے ۱۳۴۲ھ کا سن برآمد ہوتا ہے حضرت مولانا ظفر احمد صاحب تھانوی رحمۃ اللہ علیہ نے اس جگہ کے متعلق ایک مدحیہ تاریخی قصیدہ عربی میں بھی تحریر فرمایا تھا جو اس وقت ماہنامہ النور بابت ماہ شوال المکرم ۱۳۴۴ھ میں طبع ہو گیا تھا اس میں سے ایک تاریخی شعر یہاں نقل کر رہا ہوں جو یہ ہے:

ان یسئلونک ابن رباحین طیبۃ قیل اشرف المقابر نجم منور

۱۳۴۴ھ

حضرت رحمۃ اللہ علیہ کی وفات کے بعد آپ کی قبر شریف کیلئے اس جگہ کا انتخاب حضرت مولانا شبیر علی صاحب تھانوی رحمہ اللہ اور حضرت جد امجد مولانا مفتی عبدالکریم گمٹھلوی رحمہ اللہ نے فرمایا تھا ”خاتمۃ السوانح“ میں حضرت خواجہ عزیز الحسن صاحب مجذوب رحمہ اللہ نے لکھا ہے کہ ”یہ جگہ واقعی مناسب تھی جس نے دیکھا اس کو پسند کیا۔“

اس وقف کردہ مبارک خطہ میں سب سے پہلی قبر حضرت مولانا شاہ لطف رسول صاحب خلیفہ حضرت حکیم الامت تھانوی رحمہ اللہ کی بنی، ہم نے حضرت رحمۃ اللہ علیہ کے مزار شریف پر

پہنچ کر فاتحہ خوانی کی اس وقت دل میں ناقابل بیان کیفیت تھی اللہ اکبر ایک شیخ کامل اور رہبر امت کو آج ہم منوں مٹی کے نیچے دیکھ رہے ہیں جس ذات باریکت کے پاکیزہ ملفوظات، مواعظ اور رسائل و کتب سے ہزاروں عوام و خواص استفادہ کرتے تھے آج وہ عظیم المرتبت ہستی بالکل خاموش ہے۔

و کاد القلب ان ینشی لما ریتک فی التراب لک المقبل

(علامہ ظفر احمد تھانوی)

اللہم ارفع درجاتہ فی اعلیٰ علیین آمین۔

احقر اگرچہ ہر لحاظ سے کورا ہے لیکن یہ حقیقت ہے کہ میں نے اب تک بڑے بڑے علماء و صلحاء کی قبور کی زیارت کی ہے مگر جیسے حضرت حکیم الامت کی قبر مبارک پر حاضری دے کر مجھ کو سکون ملا ایسا سکون کسی اور ولی کی قبر پر نہیں نصیب ہوا۔ اللہ تعالیٰ ان کے پاک مزار کو اپنے انوار سے بھر دیں اور ان کو جنت الفردوس میں اعلیٰ جگہ پر مقام عطا فرمائیں اور ہمیں انکی کتب مواعظ ملفوظات سے استفادہ کرنے کی توفیق عنایت فرمائیں، آمین۔

حضرت کے مزار کے ساتھ ہی دوسری قبر بڑی پیرانی صاحبہ رحمۃ اللہ علیہا کی ہے، حضرت کے بھائی فشی محمد مظہر صاحب اور جناب مولانا ظہور الحسن صاحب رحمہم اللہ کی قبریں اسی قبرستان میں حضرت کے مزار مبارک کے پاس ہیں ان پر بھی ہم نے فاتحہ خوانی کی۔ یہ قبرستان بڑا مبارک ہے اور باغ کی شکل میں ہے اس خطہ کی اس سے بڑھ کر کیا قدر و منزلت ہوگی کہ اس میں حکیم الامت حضرت تھانوی رحمۃ اللہ علیہ جیسی مادر روزگار ہستی کی قبر شریف موجود ہے۔

وہاں سے رخصت ہو کر ہم نے حضرت حافظ ضامن شہید رحمہ اللہ جو حضرت میاں جی نور محمد صاحب جھنجھانوی رحمۃ اللہ علیہ کے خلفاء میں سے تھے اور ۱۸۵۷ء کے معرکہ میں شہید ہوئے کے مزار پر فاتحہ خوانی کی اور وہاں سے حضرت شیخ محمد صاحب تھانوی المتوفی ۱۲۹۶ھ (یہ بزرگ بھی حضرت حاجی صاحب رحمۃ اللہ علیہ کے پیر بھائی حضرت اقدس شاہ اسحاق دہلوی رحمہ اللہ کے شاگرد ہیں نسائی شریف پر آپ کا حاشیہ بھی ہے) کے مزار پر حاضری ہوئی پھر ہم نے حضرت شاہ ولایت رحمہ اللہ جو حضرت بختیار کا کی رحمہ اللہ کے خلفاء میں سے تھے کے مزار پر انوار پر حاضر ہو کر

فاتحہ خوانی کی اور وہاں سے دوبارہ خانقاہ آئے حضرت رحمہ اللہ کے دونوں مکان اور جس مکان میں حضرت والد صاحب مدظلہ العالی اور احقر کے جدا مجد رہا کرتے تھے وہ بھی دیکھے۔

خانقاہ میں دوبارہ آکر اس کا نقشہ بھی وہاں سے لیا اور جناب مولانا مولوی نجم الحسن صاحب نے حضرت والد صاحب مدظلہ سے پتہ بھی لکھوایا اور پھر الوداعی نظروں سے خانقاہ کو دیکھتے ہوئے صد حسرتوں سے با دل نا خواستہ واپس ہوئے کو اس ناکارہ ظلم و جھول نے حکیم الامت حضرت تھانوی نور اللہ مرقدہ کی زیارت نہیں کی مگر آپ کی جگہ، مسکن وطن، نشست گاہ ان تمام چیزوں کو دیکھنے کا شرف حاصل ہوا اور رع جائے بزرگاں بجائے بزرگاں والی مشہور مثال کو پڑھ کر اپنے دل کو تسلی دی اور پھر سب سے بڑھ کر یہ کہ حضرت کے مزار مبارک پر حاضری نصیب ہو گئی اور میرے لئے یہ بھی انعام خداوندی سے کم نہیں اس لئے یہ عبد ضعیف اس پاک ذات کا شکر ادا نہیں کر سکتا اس پر صرف یہ کہا جاسکتا ہے۔

خانقاہ اہلاد یہ اشرفیہ تھانہ بھون شیخ الطائفہ حضرت حاجی اہلاد اللہ صاحب مہاجر کی رحمہ اللہ المتوفی ۱۳۱۷ھ کے زمانہ حیات میں بہت آباد تھی حجتہ الاسلام حضرت مولانا محمد قاسم صاحب نانوتوی، حضرت قطب الاشمار مولانا رشید احمد گنگوہی، عارف باللہ حضرت مولانا محمد یعقوب صاحب نانوتوی رحمۃ اللہ علیہم جیسے مایہ ناز اکابرین راہنماء ملت بلند پایہ ستیاں حضرت اقدس حاجی صاحب نور اللہ مرقدہ کی خدمت میں حاضر ہو کر اس خانقاہ کو رونق بخشی تھیں حضرت حاجی صاحب کے پیر بھائی حضرت حافظ ضامن شہید اور حضرت شیخ محمد صاحب تھانوی رحمۃ اللہ علیہما بھی اسی خانقاہ میں تشریف فرما ہوتے تھے خانقاہ میں حضرت حافظ کا حجرہ بھی ہے مگر حضرت حاجی صاحب رحمہ اللہ کی ہجرت مکہ شریف زاد ہا اللہ تعالیٰ شرفاً و بکرمیا کے بعد یہ خانقاہ جو انکی موجودگی میں دکان معرفت کہلاتی تھی بے آباد ہو گئی۔

حضرت تھانوی رحمۃ اللہ علیہ دارالعلوم دیوبند سے ۱۳۰۱ھ میں فارغ ہو کر مدرسہ جامع العلوم کا پور میں بطور مدرس تشریف لے گئے اور ۱۳۱۴ھ تک اسی مدرسہ میں تمام درسی کتابوں کا سبق دیا ادھر حضرت اقدس حاجی صاحب رحمہ اللہ نے حضرت کو تحریر فرمایا کہ ”اگر آپ کا ارادہ

جامع العلوم چھوڑنے کا ہو جائے تو پھر خانقاہ میں آکر اس کو آباد کیجئے اور کہیں ملازمت اختیار نہ فرمائیں۔ چنانچہ حضرت تھانوی رحمہ اللہ وہاں سے ۱۳۱۵ھ میں خانقاہ شریف میں تھانہ بھون تشریف لے آئے یہاں ۴۷ سال ۱۳۶۲ھ تک اس خانقاہ کو مرجع علماء و صلحاء اور خلائق بنائے رکھا اور حضرت حاجی صاحب رحمۃ اللہ علیہ کے زمانہ میں جو ایک سہ دری اور دو حجرے تھے ان میں بہت اضافہ فرمایا اور یہ خانقاہ اب دو منزلہ عمارت پر مشتمل ہے۔

اس طرح حضرت حاجی صاحب رحمۃ اللہ علیہ کی تمنا پوری ہوئی اور خانقاہ شریف آباد ہو گئی حکیم الامت حضرت تھانوی رحمۃ اللہ علیہ نے اس کا نام ”خانقاہ ابدادیہ“ رکھ دیا اب یہ خانقاہ حضرت حکیم الامت کے نام مبارک اور حضرت حاجی صاحب کے اسم شریف سے مرکب ہو کر اطراف عالم میں متعارف ہے یعنی ”خانقاہ ابدادیہ شریف“۔

قطب الاشاہ حضرت مولانا رشید احمد صاحب گنگوہی نور اللہ مرقدہ بھی اس خانقاہ کے دوبارہ آباد ہوجانے کا مژدہ سن کر بہت مسرور ہوا کرتے تھے اور حضرت گنگوہی کی یہ تمنا تھی کہ میں ایک مرتبہ پھر اسکو دیکھوں مگر کیونکہ آخر عمر میں حضرت کی بیٹائی جاتی رہی اس لئے آپ کی یہ تمنا پوری نہ ہو سکی۔ غرضیکہ حضرت تھانوی نے اس خانقاہ کو خوب آباد فرمایا اور اس کا نام ایسا روشن کیا کہ اب اسکو کوئی فراموش نہیں کر سکتا حضرت رحمۃ اللہ علیہ نے اس خانقاہ میں اصلاح و تربیت امت کا جو عظیم الشان کارنامہ انجام دیا ہے اس کے پیش نظر بجا طور پر آپ کو حکیم الامت اور مجدد ملت کا لقب ملا واقعہ اصلاح امت حضرت کا ایک ایسا تجدیدی کارنامہ ہے کہ جس کی مثال صدیوں میں نہیں ملتی۔ خود حضرت رحمۃ اللہ علیہ کی یہ تمنا تھی کہ تربیت امت اور اصلاح امت کے اس کام کو میرے بعد بھی جاری رکھا جائے چنانچہ حضرت نے اپنی اس تمنا کا اظہار یوں فرمایا ہے:

”جو بد رسہ دینیہ فی الحال میرے تعلق میں قائم ہے جاری ہے وہ ایک خاص شان کا بد رسہ ہے۔۔۔ میرا دل یوں چاہتا ہے کہ میرے بعد بھی اس کے ابقاء کی طرف توجہ رکھی جائے اور خدا تعالیٰ اس بد رسہ کی خدمت کی جس کو قوتیق دے تو اس کے طرز کو جس کا مہتمم بالشان جز تربیت اخلاق و اصلاح نفس ہے نہ بدلے کہ ان شاء اللہ تعالیٰ اس میں بہت خیر و برکت کی امید ہے۔“

احقر کے ناقص خیال میں اس وقت اس بات کی بہت ضرورت ہے اس خانقاہ میں حضرت ہی کے خلفاء میں سے کوئی مقدس ہستی مستقل طور پر قیام پذیر ہو کر تربیت و اصلاح کا آغاز فرمادیں تاکہ حضرت رحمہ اللہ کی یہ تمنا اور خوشی پوری ہو سکے۔ میری یہ تحریر غیر اختیاری طور پر طول اختیار کرتی جا رہی ہے مگر ”حکایت لذیذ بود دراز گشتیم“ اور چچی بات یہ ہے کہ ”حسن این قصہ عشق است در دفتر نمی گنجد“ بہر حال اب پھر اصل مضمون کی طرف عود کرتا ہوں۔

ہم خانقاہ سے نکلنے کے بعد رکشہ میں بیٹھ کر جلال آباد پہنچ گئے یہ قصبہ جلال آباد تھانہ بھون سے تقریباً دو میل کے فاصلہ پر ہے مسیح الامت حضرت مولانا مسیح اللہ خان صاحب مدظلہم العالی جو حضرت حکیم الامت حضرت تھانوی کے خاص مجازین بیعت میں سے ہیں اور جلال آباد میں بڑا عظیم الشان مدرسہ جس کی بنیاد حضرت تھانوی نے رکھی تھی ”مفتاح العلوم“ کے نام سے موجود ہے آپ اس کے سرپرست اور نگران ہیں دارالعلوم دیوبند و مظاہر العلوم سہارن پور کے بعد اسی مدرسہ کو اہمیت کی نگاہ سے دیکھا جاتا ہے باقاعدہ تمام کتب کی تعلیم بڑی قابلیت کے ساتھ دی جاتی ہے حضرت علامہ مولانا محمد رفیق صاحب مدظلہم مدرسہ کے مہتمم ہیں جو حضرت والد صاحب دامت فیوضہم و برکاتہم کے تھانہ بھون اور دیوبند کے زمانہ تعلیم کے ساتھی ہیں حضرت مولانا شیخ مسیح اللہ خان صاحب مدظلہ العالی مکان پر ہی تشریف فرما تھے اور زائرین و صادرین حضرت کے حلقہ بگوش تھے ہم پہلے وہیں پہنچے حضرت والد صاحب مدظلہ کو آپ نے پہچان لیا ہم سب نے مصافحہ کیا چند منٹ وہاں پر بیٹھے حضرت والد صاحب نے حضرت مولانا مسیح اللہ خان صاحب مدظلہ کا پتہ کرایا لیکن وہ کہیں جا چکے تھے اس وقت وہاں موجود نہیں تھے پھر حضرت والد صاحب نے واپسی کی اجازت چاہی تو فرمایا کہ ”ابھی تو آرہے ہو اور ابھی واپسی کی اجازت“ حضرت والد صاحب مدظلہ نے فرمایا کہ رات کو اسٹیشن ٹرین واپس جا رہی ہے اس سے واپسی ہوگی اس لئے مختصر وقت کیلئے پہلے تھانہ بھون گئے اور واپسی میں یہاں زیارت ہوگئی تو فرمایا کہ ”تھانہ بھون جانا تو فرائض میں سے تھا یہ تو مستحبات میں سے ہے۔“

حضرت والد صاحب نے اپنے لئے دعا کو کہا تو فرمایا کہ ”خدا تعالیٰ باطنی روشنی کی طرح

ظاہری بینائی میں بھی اضافہ فرمائیں، پھر سب نے واپسی کا مصافحہ کیا میں نے مصافحہ کیا تو بڑی دعائیں دیں ”خدا تعالیٰ اور حلیم بنائیں عالم با عمل کریں“ اللہ تعالیٰ حضرت کی دعاؤں کو ہمارے حق میں قبول فرمائیں، آمین۔ اس کے بعد مدرسہ اور مسجد میں ایک چکر لگایا اور نانوہ اترے۔

یہی وہ جگہ ہے جہاں حجۃ الاسلام حضرت مولانا محمد قاسم صاحب نانوتوی رحمۃ اللہ علیہ، حضرت مولانا محمد یعقوب صاحب نانوتوی رحمۃ اللہ علیہ جیسے نادر روزگار اور بے مثال شخصیتیں وجود میں آئیں اور اس جگہ کو ان کے مسکن ہونے کا شرف حاصل ہے۔ صدر المدرسین مدرسہ عربی اسلامی دارالعلوم دیوبند حضرت مولانا محمد یعقوب صاحب نانوتوی رحمۃ اللہ المتوفی ۱۳۰۲ھ کا مزار مبارک اسی جگہ ہے، ہم نانوتوی اترے اور حضرت اقدس رحمۃ اللہ علیہ کا مزار مبارک تلاش کر کے اس پر پہنچے حضرت کا مزار مرکز کے بالکل قریب اڑے سے کچھ گز کے فاصلہ پر ہے حکیم الامت حضرت تھانوی جیسی عظیم ہستی آپ کے شاگردوں میں شمار ہوتی ہے حضرت مولانا منیر احمد صاحب رحمۃ اللہ علیہ کی قبر بھی بالکل حضرت مولانا محمد یعقوب صاحب نانوتوی کی قبر کے ساتھ ہے ہم نے وہاں ان اکابرین کے مقدس اور پاکیزہ مزارات پر فاتحہ خوانی کی اور پھر وہاں سے چل دیے، گنگوہ نانوتوی سے بس جاتی ہے ہمارا خیال تھا کہ اب قطب الارشاد حضرت مولانا رشید احمد صاحب گنگوہی نور اللہ مرقدہ المتوفی ۱۳۲۳ھ کے آستانہ پر بھی حاضری ہو مگر صاحب مکان حافظ وزیر علی صاحب چونکہ ہمارے ہمراہ تھے اور ان کا شدید تقاضا واپسی دیوبند کا تھا کیونکہ وہ دیوبند میں کسی کے ہاں وقت مقرر کر کے آئے تھے اس لئے ہم کو اس عظیم دولت سے محروم ہو کر دیوبند جانا پڑا اور دیوبند میں واپس آ کر ہم نے ظہر کی نماز ادا کی۔ تھانہ بھون، نانوتوی، جلال آباد کا یہ سفر اگرچہ مختصر ہوا مگر حقیقت کے لحاظ سے یہ بہت بڑی سعادت تھی جو اللہ تبارک و تعالیٰ نے ہمارے لئے مقدر فرمادی تھی۔

این سعادت بزور بازو نیست تا نہ بخشد خدائے بخشندہ

فللہ الحمد ولہ الشکر مگر گنگوہ نہ جانے کا از حد قلق رہا لیکن اللہ تعالیٰ کو منظور نہ

تھا اس لئے ہم نہ جاسکے، مرضی مولیٰ از ہمہ اولیٰ، حق تعالیٰ پھر یہاں کی حاضری کا موقع عطا فرمائیں

اور گنگوہ شریف کی زیارت بھی نصیب ہو جائے، آمین۔

دس بجے رات کو ریل سے روانگی تھی اس لئے ظہر پڑھ کر ہم بازار میں نکل گئے احقر نے تاریخ دارالعلوم دیوبند مکمل دو جلدیں اور چند روزہ عربی رسالہ الداعی، ماہنامہ تجلی کا دارالعلوم دیوبند نمبر وغیرہ کتب خریدیں اس میں عصر کا وقت تنگ ہو گیا دیوبند کی جامع مسجد میں نماز پڑھی اور پھر دارالعلوم کے قریب پہنچ گئے وہاں سے ایک دو کتابیں لیں اور مغرب کی نماز گھر کے قریب ہی مسجد میں ادا کر کے گھر پہنچے سامان وغیرہ باندھ کر تیار ہو گئے پھر عشاء کی اذان ہوئی اور ہم نے اپنا سامان وغیرہ رکشہ میں رکھا اور صاحب مکان اور ان کے دوسرے رشتہ داروں سے الوداعی ملاقات کر کے دوسرے رکشہ میں بیٹھ کر اسٹیشن پر روانہ ہوئے۔

وہاں پہلے ہی اسٹیشن ٹرین مسافروں کی منتظر تھی چنانچہ بفضلہ تعالیٰ ہمیں ایک ڈبہ میں اچھی جگہ مل گئی عشاء کی نماز ہم پڑھ چکے تھے اس لئے اپنے مقام پر بیٹھ گئے ہم آٹھ بجے ریلوے اسٹیشن پہنچ گئے تھے لیکن اعلان کے مطابق دس بجے ٹرین دیوبند کے اسٹیشن سے اناری کیلئے روانہ ہوئی اس وقت ہماری عجیب کیفیت تھی شدت سے دل میں دارالعلوم کا نقشہ اور عظیم اجتماع کا سماں اکابرین دیوبند رحمہم اللہ تعالیٰ کے مزارات مقدسہ پر گزرے ہوئے لمحات تھانہ بھون کا سفر خانقاہ اور حضرت تھانوی قدس سرہ کے مزار مبارک کا نہ مٹنے والا خاکہ جلال آباد اور نانوتہ میں حضرت صدر المذہبین نور اللہ مرقدہ کے مزار پر حاضری وغیرہ مختلف قسم کے گہرے نقش جن کا دل سے محو ہونا ناممکن ہے گھومنے لگے اس وقت دل یہی شہادت دے رہا تھا کہ اگر اللہ تعالیٰ کو منظور ہوا تو پھر بھی ان مقامات پر ضرور حاضری ہوگی وما ذلک علی اللہ بعزیز، ساری رات ٹرین چلتی رہی مگر ہمیں کسی قسم کی کوئی تکلیف نہیں ہوئی پورا وقت راحت سے گذرا۔

۷/ جمادی الاولیٰ ۱۴۰۰ھ ۲۵/ مارچ ۱۹۸۰ء بروز منگل

ظہر سے پہلے اسٹیشن ٹرین اناری پہنچ گئی وہاں حسب قانون پاسپورٹ وغیرہ کا اندراج ہوا اور سامان پر سفید لکیریں کھینچ دی گئیں ہم اس مرحلہ سے نکل گئے اور پھر وہیں ظہر کی نماز پڑھی اتنے میں اناری سے لاہور تک جانے والی اسٹیشن گاڑی آگئی ہم نے جگہ وغیرہ روکی اور آرام سے بیٹھ گئے۔

وقت پر گاڑی روانہ ہوئی اور اناری سے لاہور تک کے مختصر سفر کے بعد ہم ریلوے اسٹیشن لاہور پہنچ گئے وہاں بھی قانونی کارروائی کی گئی لیکن پاکستان اور ہندوستان کے عملہ نے مسافروں کا کسی قسم کا کوئی سامان وغیرہ چیک نہیں کیا اور کسی بھی فرد کو کوئی پریشانی نہیں ہوئی تاہم اس کے باوجود ہم نے وہاں سے کوئی چیز بھی جس کی اجازت قانون میں نہ تھی اپنے سامان میں نہیں رکھی بلکہ قانون میں جن چیزوں کی اجازت تھی وہ بھی نہیں لائے۔ ریلوے لاہور پر اناری سے لاہور تک کے سفر کا ٹکٹ لیا گیا اس کے بعد وہاں سے نکلے اور اپنے وطن عزیز پاکستان میں آزادی کی جگہ قدم رکھا اس طرح ہمارا ہندوستان کا یہ سفر مکمل ہوا۔

ادھر پہلے سے ہی اسٹیشن پر ہمارے انتظار میں عی المکرم والمخترم جناب سید عبدالعلیم ترمذی دام ظلہم اور چودھری محمد شفیع صاحب موجود تھے چنانچہ ہم نے باہر نکل کر سمن آباد تک پہنچنے کیلئے ٹیکسی کا انتظام کیا حضرت والد صاحب مدظلہ العالی، حضرت مولانا سید صادق حسین صاحب مدظلہ، جناب حاجی حکیم عبدالعزیز صاحب اور یہ ناچیز گاڑی میں اور عی المکرم و چودھری محمد شفیع صاحب رکشہ میں سمن آباد بوہڑ والا چوک مکان 268N لاہور پہنچے مولانا عبدالعزیز صاحب اور مولانا شمس الرحمن صاحب ریلوے اسٹیشن لاہور پر ہی ملاقات کر کے وہیں سے اپنے پروگرام کے مطابق روانہ ہو گئے تھے چچا صاحب عصر کی نماز سے پہلے ہی لاہور سے جوڑہ کلاں جہاں وہ امتحان کے سلسلہ میں پرچوں کے نگران تھے واپس چلے گئے نماز عصر کے بعد شاہ صاحب اصرار کے بعد جھنگ کیلئے روانہ ہو گئے لیکن ہمارا رات کو سمن آباد میں قیام رہا۔

حضرت مولانا فیض احمد صاحب دامت برکاتہم اور جناب ڈاکٹر مطیع الرحمن صاحب کو ہم نے اپنے ہندوستان کے سفر اور صد سالہ اجتماع کے تفصیلی حالات سنائے یہ حضرات بہت ہی مسرور و محظوظ ہوئے تقریباً ساری رات یہی موضوع چلتا رہا نماز فجر سے قبل چھوڑی دیر ہی آرام کیا۔

۸ جمادی الاولیٰ ۱۴۰۰ھ ۲۶ مارچ ۱۹۸۰ء بروز بدھ

نماز فجر کے بعد احقر اور حاجی حکیم عبدالعزیز صاحب جامعہ اشرفیہ مسلم ہاؤس گئے حضرت مولانا ممتاز احمد صاحب تھانوی اور حضرت مولانا مشرف علی صاحب تھانوی اور دیگر علماء کرام

سے ملاقات ہوئی پھر واپس سمن آباد آ گئے اور وہاں سے اڈہ پر پہنچے گیارہ بجے کے قریب ویگن روانہ ہوئی ظہر کی نماز راستہ میں پڑھی اور پھر سر کو دھلیہ ہو نچ گئے وہاں ہم نے کچھ قیام نہیں کیا بلکہ بس میں بیٹھ کر ساہیوال پہنچ گئے دو طالب علم اڈے پر موجود تھے مدرسہ میں پہنچ کر نماز عصر ادا کی بھگواندہ تعالیٰ اس سفر میں بھی کوئی تکلیف نہیں ہوئی اس رب کریم کا کیسے شکر ادا کروں جس کے بے پایاں احسانات سے اس عاجز ناکارہ کی گردن جھکی ہوئی ہے اللہ تعالیٰ نے اس پر تقصیر پر یہ اپنا خاص فضل و احسان فرمایا کہ مجھے بھی دارالعلوم دیوبند، خانقاہ اہلادبیہ تھانہ بھون اور جلال آباد و نانوتہ کے مبارک سفر کی توفیق عطا فرمائی فللہ الحمد والہ الشکر حضرت اقدس والد صاحب مدظلہ العالی کے طفیل ہی چونکہ مجھے یہ تمام انعامات حاصل ہوئے ہیں اس لئے دل سے دعاء ہے کہ اللہ تعالیٰ ان کی عمر دراز فرمائیں اور ان کے علم سے ہمیں مستفیض ہونے کا زیادہ سے زیادہ موقع نصیب فرمائیں آمین۔

اس تحریر کے ختم پر ایک مرتبہ پھر تحریر ہے کہ اللہ جل شانہ تمام اکابرین دیوبند جنہوں نے ہم تک دین متین کو ہونچا کر ہم پر احسان فرمایا ہے کی قبور کو انوار سے منور فرمائیں اور جو حضرات بقید حیات ہیں ان کی عمر میں برکت عطا فرمائیں اور ان کے فیوضات عالیہ کو مزید عام و تمام فرماویں اور اس ناچیز کو ان کے اتباع کی توفیق بخشیں، آمین بحرمۃ النبی الامین علیہ وعلیٰ آلہ الف الف صلوة و تسلیم الی یوم الدین آمین ثم آمین، والسلام۔

احقر نے یہ تحریر چونکہ سفر دیوبند سے واپسی پر محض اپنی یادداشت اور حافظہ کی مدد سے تقریباً تین ہفتہ بعد لکھی ہے اس لئے اس میں یقیناً بہت سے واقعات کا ذکر نہیں آیا ہو گا تاہم جو کچھ یاد آیا یادداشت اور نقش اول کے طور پر لکھ دیا ہے اللہ تعالیٰ کی کوتاہی کو معاف فرماویں اور سب کیلئے نافع و مفید بنائیں، آمین فقط محتاج دعائے خیر:

احقر سید عبدالقدوس ترمذی بقلم خود

معلم مدرسہ عربیہ حقیقیہ ساہیوال ضلع سرگودھا

مورخہ ۲۴ جمادی الاولیٰ ۱۴۰۰ھ

۱۱ اپریل ۱۹۸۰ء جمعہ المبارک

تعارف و تبصرہ

نام کتاب : احکام سفر : مؤلف : مولانا مفتی محمد طاہر مسعود صاحب مدظلہم سرکودھما
صفحات : ۳۱۹ : ناشر : مکتبۃ الحسن ۲۳ حق سٹریٹ اردو بازار لاہور

کتاب ”احکام سفر“ بنیادی طور پر فاضل مؤلف زید مجدہم کے اس مقالہ کا جامع اور سلیس اردو ترجمہ ہے جو انہوں نے دارالعلوم کراچی میں تخصّص فی الافتاء کے سال سوم میں بزبان عربی تحریر کیا تھا۔

اس مقالہ میں انہوں نے احکام سفر سے متعلق ائمہ اربعہ (حضرت امام اعظم ابوحنیفہ، حضرت امام مالک، حضرت امام شافعی، حضرت امام احمد بن حنبل رحمہم اللہ تعالیٰ) کے مسائل کو بڑے بسط و تفصیل دلائل، مناقشات اولہ اور تمیز المراجع کے ساتھ ذکر کیا ہے، بلاشبہ یہ مقالہ اپنے موضوع پر نہایت مفید اور جامع ہے، احقر نے بالاستیعاب اس پورے مقالہ کا مطالعہ کیا ہے زیر نظر کتاب میں حضرت اقدس والد ماجد قدس سرہ کی شائع کردہ عربی تحریر سامی دراصل فقہ حنفی کی روشنی میں لکھے گئے اسی عربی مقالہ سے متعلق ہے۔

افادہ عام کیلئے ضرورت تھی کہ اس مقالہ کے تمام مسائل کو سلیس اردو زبان میں منتقل کیا جائے چنانچہ فاضل مؤلف نے بڑی محنت سے یہ خدمت سرانجام دی اور ”احکام سفر“ کے نام سے ایک جامع و مستند کتاب تیار کر دی جس میں ہر مسئلہ باحوالہ کتب درج کیا گیا ہے۔

اس مفید کتاب میں سفر کے آداب و مستحبات، سفر کی مسنون دعائیں، وطن اصلی، وطن اقامت، تحریف سفر و متعلقہ مسائل، سفر میں نیت کے شرط ہونے کے مسائل، مسافر کیلئے طہارت کے احکام و مسائل، مسافر کیلئے موزوں پر مسح کا حکم، مسافر کیلئے نماز کے مسائل، مسافر کیلئے ایک وقت میں دو نمازیں جمع کرنے کا حکم، مسافر کیلئے جمعہ کے احکام، مسافر کیلئے روزوں کا حکم، مسافر کیلئے زکوٰۃ اور صدقہ فطر کا حکم، مسافر کیلئے قربانی کا حکم، سفر کے اقسام، عورت کیلئے سفر کے احکام، وطن اقامت کے متعلق فتاویٰ، سفر بحری کی مسافت شرعیہ پر ایک تحقیق جیسے اہم عنوانات پر مفصل و مدلل کلام کیا گیا ہے۔

بعض مسائل میں علماء عصر کے مابین اختلاف چلا آ رہا ہے ایسے مقامات پر فاضل

مصنف نے دونوں فریق کے موقف اور دلائل کو بڑے سلیقہ سے بیان کیا ہے اور ان مسائل میں اپنے رجحان کو ظاہر کرنے کے بعد انہوں نے محاکمہ کی بجائے فیصلہ اہل علم پر ہی چھوڑ دیا ہے۔

سفر بحری کی مسافت شرعیہ سے متعلق مؤلف نے بذات خود بھی اس کی تحقیق کی اور پھر جمہور کے موقف کی تائید بڑے مضبوط اور ٹھوس دلائل سے کی ہے اسی طرح وطن اقامت سے متعلق تحقیق کیلئے انہوں نے مختلف آراء کو سامنے رکھ کر اس بارہ میں فیصلہ کن مرحلہ تک پہنچنے کیلئے بڑا مفصل و مدلل استفتاء مرتب کر کے ملک بھر کے مشہور و معتمد دارالافتاء میں ارسال کیا اور اس سلسلہ میں اپنے رجحان کے بعد اپنے استفتاء کے جواب آنے والے ارباب فتاویٰ کے جوابات مکمل طور پر کتاب میں شائع کر دیئے ہیں جو کتاب کا اہم اور قیمتی حصہ ہیں ان فتاویٰ میں جامعہ حقانیہ کے دارالافتاء کا جواب بھی شامل ہے الغرض یہ کتاب اپنے موضوع پر نہایت درجہ مفید، جامع اور حضرات علماء و مشائخ کی تقریظات سے مزین ہے، عوام و خواص سب کیلئے یکساں مفید ہے، امید ہے کہ ارباب ذوق اس کی قدر فرمائیں گے، ہمارے خیال میں تمام اہل علم کے پاس اس کا ہونا ضروری ہے۔ فقط (مفتی سید عبدالقدوس ترمذی مدظلہ)

نام کتاب: اسماء اللہ عزوجل قرآن وحدیث کے مطابق مرتب: جناب رشید اللہ یعقوب
ناشر: رحمۃ للعالمین ریسرچ سینٹر مکان نمبر 8 زمزمہ اسٹریٹ 3 زمزمہ کلنٹن کراچی 75600
اسماء حسنی عزوجل کے موضوع پر جناب رشید اللہ یعقوب صاحب کی تحقیق اور محنت و کاوش واقعی قابل دید و قابل داد ہے جس میں موصوف نے گیارہ ابواب پر مشتمل تین سو اکتھتر (۳۷۸) قرآنی آیات اور تین سو چوالیس (۳۴۴) احادیث مبارکہ سے اللہ تبارک و تعالیٰ کے تین سو انیس (۳۱۹) اسماء کو مستند حوالوں کے ساتھ بڑے ہی احسن انداز میں یکجا مرتب کیا ہے اور ساتھ ساتھ مختصر شرح بھی کر دی گئی ہے اور شروع کتاب میں ایک ایسا گوشوارہ بھی درج کیا ہے جس میں ہر قاری باسانی دیکھ سکتا ہے کہ کونسا اسم قرآن مجید میں پہلی مرتبہ کونسی سورت میں نازل ہوا اور کتنی مرتبہ بطور اسم واسم فاعل کے وارد ہوا اور کونسا اسم مکملہ المکرمہ میں مکی سورتوں اور مدنیہ منورہ میں مدنی سورتوں میں نازل ہوا، کتاب اپنے موضوع پر لاجواب ہے۔ کتاب کی

طباعت رنگین، ٹائٹل دلکش، دیدہ زیب اور ورق عمدہ ہے حقوق طبع بحق ناشر یا مؤلف محفوظ نہ ہونے کے علاوہ بلا قیمت بطور صدقہ جاریہ کے شائع کی گئی ہے۔

نام کتاب: شامل نبوی ﷺ کا ایمان افروز مرجع تالیف: مولانا عبدالقیوم حقانی مدظلہم صفحات: ۱۵۳ ناشر: القاسم اکیڈمی جامعہ ابو ہریرہ ہرنچ پوسٹ آفس خالق آباد ضلع نوشہرہ سرحد اللہ تعالیٰ نے نبی پاک ﷺ کی حیات مبارکہ کو ہمارے لئے اسوۂ حسنہ قرار دیا ہے زندگی کے ہر شعبہ میں اسی اسوۂ حسنہ کی اتباع کا ختم ہے خصائل و شامل نبوی علیہ الصلوٰۃ والسلام پر مشتمل فاضل مصنف مدظلہ کی کئی علمی کاوشیں منظر عام پر آچکی ہیں زیر تبصرہ کتاب بھی اسی سلسلہ الذہب کی نوین کڑی ہے اس میں نبی پاک ﷺ کے پانچ صفاتی ناموں کی توضیح و تشریح کے ساتھ ساتھ گزر بسر کے احوال، مہدنی زندگی کے آخری لمحات، وصال مبارک کا واقعہ اور اس پر جاں نثاروں کے غم کی کیفیت، مسئلہ خلافت وغیرہ کو تفصیلاً ذکر کیا گیا ہے۔ علاوہ ازیں شامل ترمذی کی ۱۴ احادیث کی توضیح و تشریح بھی کی گئی ہے ٹائٹل دیدہ زیب اور طباعت عمدہ ہے۔

نام کتاب: مسائل قربانی مولف: مولانا محمد عبدالعزیز صاحب صفحات: ۲۳۰ ناشر: القاسم اکیڈمی جامعہ ابو ہریرہ خالق آباد نوشہرہ (سرحد)

زیر تبصرہ کتاب قربانی کے مسائل کے متعلق ہے اس میں مؤلف نے بڑی ہی محنت سے قربانی کے متعلق ہر قسم کے مسائل مفصل و مدلل کیجا جمع کر دیئے ہیں جن کی مسلمانوں کو عام ضرورت پیش آتی رہتی ہے کتاب اپنے موضوع پر عمدہ اور لا جواب ہے اور ہر عام و خاص کیلئے بے حد مفید ہے، دعا ہے کہ اللہ تعالیٰ اپنی بارگاہ میں قبول و منظور فرمائیں آمین۔ (منظر مسعود)

دعا و مغفرت کی درخواست

جناب مولانا محمد یاسین صاحب و مولانا محمد امین صاحب ساکن دھکواں کے محترم چچا جناب حکیم فضل کریم صاحب چک ۱۵ شمالی تحصیل بھلووال ضلع سرگودھا انتقال کر گئے ہیں، انا للہ وانا الیہ راجعون۔ مرحوم بڑے نیک اور انتہائی سادہ و شیع کے بزرگ تھے۔ حضرت اقدس مولانا عبدالقادر صاحب رانچپوری رحمۃ اللہ علیہ کے خاص متولین و اصحاب میں سے تھے اللہ تعالیٰ ان کے درجات بلند فرمائیں، آمین۔ قارئین ماہنامہ ”العقائد“ سے بھی مرحوم کیلئے دعا کی درخواست ہے۔

مفتی محمد عبداللہ چنیوٹی

اخبار الجامعہ

۲۳ ربیع الثانی: جامعہ ہذا کے درجہ تخصص فی الفقہ کے طلبہ کاششماہی تقریری امتحان ہوا، مولانا مفتی محمد محسن صاحب مدظلہ مدرس دارالعلوم کبیر والا نے امتحان لیا۔

۲۴: حضرت صدر جامعہ مدظلہ کاسہ روزہ راولپنڈی واسلام آباد کا سفر ہوا، اس سفر میں جناب قاری عبدالحقید صاحب مدظلہ (خلیفہ حضرت مولانا مشرف علی تھانوی مدظلہم) مفتی محمد محسن صاحب اور احقر کو حضرت صدر جامعہ کی معیت کی سعادت حاصل رہی، عشاء کے قریب ادارہ غفران راولپنڈی پہنچے، مولانا مفتی محمد رضوان صاحب مدظلہ نے بہت اہتمام سے ضیافت فرمائی اور رات کو کافی دیر تک علمی موضوعات پر گفت و شنید ہوئی۔

۲۵: المعبد العلوم الاسلامیہ اسلام آباد میں حضرت صدر جامعہ کا آیت مبارکہ انما یخشى الله من عباده العلماء کی روشنی میں انتہائی بصیرت افروز مفصل بیان ہوا، بعد عصر کہسار مسجد میں سیدی مرشدی حضرت اقدس نواب عشرت علی خان قصیر مدظلہم کی زیارت و ملاقات ہوئی جس کی تفصیل ان شاء اللہ عنقریب مجلہ الحقانیہ میں آ رہی ہے، رات کا قیام اندوہ لاہری پری تھمتر پارک مری میں ہوا۔

۲۶: مظہر کے بعد ساہیوال سرگودھا کی طرف روانگی ہوئی، دس بجے ماسٹر عبدالرحمن صاحب مرحوم مقیم نزوح جامع مسجد حقانیہ کا جنازہ پڑھایا۔

۲۷: مدرسہ علوم شرعیہ جھنگ کی طالبات کا امتحان لیا پھر چنیوٹ دارالعلوم حقانیہ میں مختصر قیام کے بعد فیصل آباد روانگی ہوئی مولانا محمد طاہر مختصص جامعہ کے مدرسہ میں رات کو جلسہ سے خطاب فرمایا۔
کیم جمادی الاولی: جامعہ ہذا کے شعبہ لہنات میں سمن ابی داؤد کی آخری حدیث پر درس دیا۔

۲۸: مدرسہ مدینۃ العلوم سرگودھا کے امتحان کیلئے جامعہ ہذا سے اساتذہ کرام تشریف لے گئے، جامعہ ہذا کے درجہ کتب کے تحریری امتحانات ۲۸ ربیع الثانی سے شروع ہوئے اور ۲ جمادی الاولی تک جاری رہے، ۳ جمادی الاولی کو جامعہ ہذا کے درجہ تحفیظ القرآن اور درجہ کتب کا تقریری امتحان ہوا، علوم شرعیہ جھنگ سے علماء و قراء حضرات امتحان کیلئے تشریف لائے۔

۶ رجاء مسجد عمر سلا نوالی میں ماہانہ اصلاحی درس دیا۔

۹: مدرسہ مولانا شاہد مسعود صاحب کی دعوت پر سرگودھا میں امتحان کے سلسلہ میں تشریف لے گئے اور امام اہل سنت حضرت شیخ الحدیث مولانا محمد سرفراز خان صفدر نور اللہ مرقدہ کے جنازہ میں شرکت

فرمائی اور حضرت مولانا زاہد الراشدی دامت برکاتہم سے تعزیت کی، اللہ تعالیٰ حضرت الشیخ کی قبر کو منور فرمائے، پسماندگان کو بھر جمیل عطا فرمائے۔

۱۰/ جامعہ امدادیہ فقیہ سلاواہی میں ماہانہ درس قرآن کریم کیلئے تشریف لے گئے۔

۱۲/ جامع مسجد حقانیہ میں جمعہ پڑھایا اور عصر کے بعد جامعہ ہذا میں درس قرآن دیا۔

۱۳/ جامعہ حقانیہ چاؤے والا میں تقریب حفظ قرآن کریم کے موقع پر بیان فرمایا۔

۱۵/ چک ۶۸ امر کو دھما میں بعد نماز عشاء جلسہ سے خطاب فرمایا۔

۱۸/ فروکہ بعد نماز ظہر سنگ بنیاد کے سلسلہ میں سفر ہوا۔

۱۹/ جامع مسجد حقانیہ میں جمعہ پڑھایا اور جامعہ ہذا میں بعد عصر درس قرآن کریم دیا۔

۲۰/ جامعہ ہذا میں ششماہی امتحانات کے نتائج کا اعلان ہوا اور حضرت صدر جامعہ نے اپنے دست مبارک سے تقسیم انعامات فرمائے اور آخر میں طلباء کو ضروری اور مفید نصیحتیں فرمائیں۔

۲۱/ شیخ الحدیث حضرت مولانا محمد رمضان صاحب کی زیر صدارت منعقد ہونے والے جلسہ میں مولانا محمود الحسن صاحب کی دعوت پر امر کو دھما تشریف لے گئے اور درس قرآن کریم دیا۔

.....

متحدہ پنجاب کی علمی، دینی، روحانی اور سیاسی تاریخ
بگوی علماء و مشائخ کی خدمات جلیلہ

تذکار بگویہ

از قلم: صاحبزادہ ڈاکٹر انوار احمد صاحب بگوی

جلد اول 1650 تا 1945ء صفحات: 910 جلد دوم: 1945 تا 1975ء

صفحات: 924 ہدیہ مکمل سیٹ: 1600 روپے رعایت: 30 جون تک 1100 روپے

ملنے کا پتہ: مکتبہ حزب الانصار، شارع بگویہ بھیرہ ضلع سرگودھا (پاکستان)

موبائل نمبر: 03023305224 \ 03016701340

